



విప్లవ కమ్యూనిస్టుల పక్ష పత్రిక

సంపుటి : 46 సం.చిక : 17 విజయవాడ 5-1-2014 పేజీలు : 8 వెల : రు 5.00

సాగునీటి రంగంలో ప్రమాదకర పరిణామాలకు అంకురార్పణ

ఆంధ్రప్రదేశ్ రాష్ట్ర విభజన బిల్లు ఎట్టకేలకు రాష్ట్ర శాసనసభకు చేరింది. రాష్ట్ర విభజన-సమైక్యమూ పాలకవర్గ ముఠాల అధికార పంపక సమస్య, దీని కొరకు తెలుగు ప్రజల జాతీయ ప్రజాస్వామిక ఆకాంక్ష, డిమాండ్లనూ ప్రాంతీయ విభేదాలను రెచ్చగొట్టేందుకు పాలకవర్గముఠాలు వాడుకుంటున్నాయి. వీటిలో సాగునీటి పారుదల ముఖ్యమైన అంశం. గత 66ఏళ్ళుగా సాగుతున్న పాలనలో మూడింట రెండువంతుల సాగుభూమి వర్షాధారితంగానే వుంది. బ్రిటీషు పాలన కాలంలో నిర్మించిన ప్రాజెక్టులు తప్ప, నేటికీ ఒక్క ప్రాజెక్టు కూడా ప్రణాళికలో రూపొందించినట్లుగా పూర్తికాలేదు. పూర్తయిన మేరకు కూడా నీటిపారుదల అస్తుబిస్తుగానే వుంది. పాలకుల విధానాలతో కృష్ణా, గోదావరి డెల్టాల సాగునీటిపారుదల కూడా యిబ్బందుల నెదుర్కొంటున్నది. అదే సమయంలో నిత్య కరువుపీడిత ప్రాంతాలుగా వున్న రాయలసీమ. తెలంగాణా ప్రాంతాలలో నీటిపారుదల సౌకర్యం ఏర్పాటు చెయ్యాలన్న డిమాండు బలంగా ముందుకొస్తున్నది. తమ పొలాలకు నీరుపారి వ్యవసాయాభివృద్ధి జరగాలన్న తెలుగు ప్రజల జాతీయ, ప్రజాస్వామిక ఆకాంక్ష, డిమాండును పాలకవర్గ ముఠాలు ప్రాంతీయ విద్వేషాలు రగిల్చేందుకు వినియోగించుకుంటూ వస్తున్నాయి.

విభజన బిల్లు వచ్చిన తర్వాత కూడా ఇదే విధానాన్ని అనుసరిస్తున్నాయి. విభజన జరిగితే ఉన్న ప్రాజెక్టులకు కూడా నీరు రాదంటూ ప్రాంతీయ వైమనస్యాలను రెచ్చగొడుతున్నారు తప్ప విభజన బిల్లులోని అంశాలలో అసలు ప్రమాదకర అంశాల వూసు ఎత్తుకోవటంలేదు.

విభజన బిల్లులో నీటిపారుదలకు సంబంధించిన ప్రతిపాదనలు ఇలా వున్నాయి. విభజన తర్వాత ఏర్పడబోయే రెండు రాష్ట్రాల మధ్య గోదావరి, కృష్ణాజలాల పంపిణీ చేసే పనిని బ్రిజెష్ కుమార్ ట్రిబ్యునల్ కు అప్పగించారు. ఆయన చేయబోయే పంపిణీని అమలుజరిపేందుకు ఇరు రాష్ట్రాల ముఖ్యమంత్రులు, కేంద్ర నీటివనరుల మంత్రులతో ఒక సమితిని ఏర్పాటుచేస్తారు. నీటి పంపిణీలో వివాదాలు వస్తే చర్చించి పరిష్కరించుకోవటం దీనిపని. పరిష్కారం కాకపోతే అంతరాష్ట్ర జలవివాదాల చట్టం ప్రకారం ఏర్పడే ట్రిబ్యునల్ కు నివేదించాలి.

కృష్ణా, గోదావరి నదులకు విడివిడిగా వాటరు బోర్డులు ఏర్పాటుచేస్తారు. ఈ బోర్డుకు కేంద్ర కార్యదర్శిస్థాయి అధికారి అధ్యక్షుడిగానూ, కేంద్ర జలవనరుల సంస్థలో ఛీఫ్ ఇంజనీరు కార్యదర్శిగానూ ఉంటారు. రెండు రాష్ట్రాలూ ఇద్దరిద్దరి చొప్పున సభ్యులను పేర్కొంటారు. వారిలో ఒకరు ఇంజనీరుకాగా, మరొకరు పాలనాధికారి. తుంగభద్ర వాటర్ బోర్డును కృష్ణా వాటర్ బోర్డులో కలుపుతారు.

ట్రీబ్యునల్ ఇచ్చిన తీర్పు ప్రకారం నీటిని ఇరు రాష్ట్రాలకు అందించటం ఈ బోర్డులపని. ఇప్పటికీ నిర్మాణంలో వున్న ప్రాజెక్టుల నిర్మాణాన్ని పర్యవేక్షించటం రెండవపని. కొత్త ప్రాజెక్టుల నిర్మాణానికి అనుమతివ్వటం కూడా బోర్డుకే అప్పచెప్పారు. ఈ బోర్డులు పూర్తిగా కేంద్ర ప్రభుత్వం క్రిందనే పనిచేస్తాయి. దీనికి అవసరమైన సిబ్బందిని కేంద్రమే నియమిస్తుంది. దీని ఖర్చు మాత్రం ఇరురాష్ట్రాలు భరించాలి. ఆ ఖర్చును రాష్ట్రాలకు కేంద్రమిచ్చే నిధుల నుండి ముందుగానే దిగకోసుకుంటారు. బోర్డు తరపున అధికారాలన్నీ అధ్యక్షుడే చెలాయిస్తాడు.

ఈ బోర్డుల ఏర్పాటుతో జలవనరులపై పూర్తి అధికారం రాష్ట్రాల నుండి తప్పించబడుతుంది. ప్రాజెక్టుల నిర్మాణ, పర్యవేక్షణ బోర్డుల చేతిలోకి వెళుతుంది. తమ ప్రాంతంలో వున్న ఉపనదిపైన చిన్న ప్రాజెక్టు కట్టాలన్నా రాష్ట్రాలు చేపట్టలేవు. బోర్డు అనుమతించాలి. బోర్డు నిర్ణయాన్నే రాష్ట్రాలు అమలుజరపాలి.

ఇప్పటికే కేంద్రప్రభుత్వం అంతరాష్ట్ర జలవివాదాల పరిష్కారానికి శాశ్వత ట్రీబ్యునల్ ఏర్పాటు చెయ్యాలని ప్రతిపాదించింది. ఆ దిశగా చట్టాన్ని చేసేవైపు అడుగులు వేస్తున్నది. దీనిని ప్రయోగాత్మకంగా విభజన జరిగే ఆంధ్రప్రదేశ్ లో అమలుజరప వూసుకున్నది. ఆ తర్వాత అన్ని నదులకూ విస్తరిస్తుంది. ఆ విధంగా జలవనరులను రాష్ట్రాల పరిధి నుండి తప్పించబూనుకున్నది.

రాష్ట్రాలు తలపెట్టిన నీటిపారుదలా ప్రాజెక్టులకు అనుమతులివ్వటంలో కేంద్రం విపరీత జాప్యం చేస్తున్నది. ఈలోపున ప్రాజెక్టు వ్యయ అంచనాలు పెరిగి తడిసి మోపెడవుతున్నాయి. ఇప్పుడు ప్రాజెక్టులు చేపట్టే అధికారాన్ని కూడా రాష్ట్రాలకు లేకుండా చేస్తున్నది.

రెండవ ప్రక్కన తడిసిమోపెడైన ఖర్చులను చూపెట్టి ప్రాజెక్టుల నిర్మాణం లాభదాయకం కాదని వాదిస్తున్నాయి. నీటిపారుదల వున్న ప్రాజెక్టులలో కూడా నీటి తీరువా పెంచి రైతులపై భారాన్ని మోపటమేకాక, బలవంతంగా పంటలమార్పిడిని రుద్దుతున్నాయి. నీటిని దుర్వినియోగం చేస్తూ రైతాంగాన్ని ఎండగడుతున్నాయి. కృత్రిమ కొరత సృష్టించి ఆరుతడి పంటలకు మళ్ళమని వత్తిడి చేస్తున్నాయి. ఆహారభద్రతా చట్టం చేసిన కేంద్రం ఆహారధాన్యాల సాగును నిరుత్సాహపరుస్తున్నది.

ఇలా ఎందుకు జరుగుతున్నది? మూడవ పంచవర్ష ప్రణాళిక వరకూ నీటిపారుదల సౌకర్య కల్పనపై పథకాలు రూపొందించిన కేంద్రం ఆ తర్వాత మానివేసింది. నాగార్జునసాగర్, శ్రీరామపాదసాగర్ల రెండవదశను అటకెక్కించాయి. శ్రీశైలానికిచ్చిన అనుమతి కూడా జలవిద్యుత్తు ప్రాజెక్టుగానీ, దీనిపై రాష్ట్రప్రభుత్వం చేపట్టిన తెలుగుగంగ నుండి పోతిరెడ్డిపాడు వరకు, ఎడమకాలువ వరకూ అనుమతులు అన్నీ ఇంకా ఇవ్వలేదు.

నీటిపారుదల సౌకర్యం కొరకు ప్రజలనుండి వస్తున్న డిమాండుకు తిరిగి రాష్ట్రాలు అనుమతులు రాకపోయినా ప్రాజెక్టుల నిర్మాణం చేపడుతున్నాయి. కర్ణాటక, మహారాష్ట్ర, తమిళనాడు, ఆంధ్రప్రదేశ్ లలో ఇలా జరిగింది.

విశాల ప్రాంతాలను కరువుపీడిత ప్రాంతాలుగానే వుంచి సామ్రాజ్యవాదుల బడా బూర్జువాల పరిశ్రమలకు చౌక శ్రమశక్తిని సరఫరాచేయాలన్న విధానాన్ని చేపట్టింది. ఈ కరువుపీడిత ప్రాంతాల నుండే ప్రజలు - నగరాలకు, పట్టణాలకు కడుపు చేతపట్టుకుని వలసలు పోతున్న స్థితి, దుర్భర పరిస్థితుల్లో శ్రమిస్తున్న స్థితే దీనికి నిదర్శనం!

రాష్ట్రాలు స్వయంగా నీటిపారుదలా ప్రాజెక్టుల నిర్మాణాన్ని చేపట్టకుండా అడ్డుకునేందుకు కేంద్రం అంతరరాష్ట్ర జలవివాదాల పరిష్కారానికి శాశ్వత ట్రీబ్యునల్ ప్రతిపాదనతో ముందుకు వచ్చింది.

ఆంధ్రప్రదేశ్, కర్ణాటక, మహారాష్ట్ర ప్రభుత్వాల ఆధ్వర్యంలో కృష్ణా, గోదావరి నదులకు బోర్డులపెట్టి నీటిపంపిణీ పర్యవేక్షణ అప్పగించాలని బ్రిజెష్ కుమార్ ట్రిబ్యునల్ సూచించింది. (తరువాయి 4వ పేజీలో)

www.janashaktionline.com

లోపలి పేజీల్లో...

- ◆ మధ్యధరా సముద్రాన్ని కాందిశీకుల పాలిట జలసమాధిగా మార్చిన యూరోపియన్ యూనియన్ పాలకులు
- ◆ వలసకార్మికుల, మురికివాడల శ్రామికప్రజల దుర్భర స్థితిగతులు
- ◆ మార్టిన్ లూథర్ కింగ్ స్వప్నం, గుత్తపెట్టుబడి పాలనలో సాకారం కాదు
- ◆ ఆర్టీసీ యాజమాన్యపు కార్మికుల నిలువుదోపిడీ పథకాలకు ప్రధాన కార్మికసంఘాల నాయకత్వపు వత్తాసు
- ◆ ప్రైవేటు ఇన్సూరెన్సురంగ దోపిడీ ప్రయోజనాలకే ఉద్యోగుల ఆరోగ్యపథకం

బానిసత్వం-మానవజాతి పాలిట ఓ పెనువిషాదం

బానిసత్వమనేది గతించిపోయిన కాలానికి సంబంధించిన విషయంగా లేదు. నాగరికంగా, శాస్త్ర సాంకేతికపరంగా అత్యంత అభివృద్ధిని సాధించామంటున్న 21వ శతాబ్దంలోని ఈ రోజులలోనూ అది ఓ సజీవ సత్యంగా వుంది!

2013 సెప్టెంబరు 25న 'గార్డయన్' పత్రిక ప్రచురించిన 'ఖతార్ ప్రపంచ కప్పు బానిసలు' నివేదిక; 2013 అక్టోబర్ 5న 'ది ఎకనమిక్ టైమ్స్' ప్రచురించిన 'గ్లోబల్ కాంపిటీటివ్ నెస్ రిపోర్టు-2013; ఆస్ట్రేలియాకు చెందిన హక్కుల సంస్థ 'హక్ ఫ్రీ ఫౌండేషన్' సంకలనం చేసిన 'ది గ్లోబల్ స్లావరీ ఇండెక్స్-2013; -ప్రపంచ వ్యాపితంగా బానిసత్వమనే ఈ సామాజిక దురాచారం కొనసాగుతున్నదనే అంశాన్ని నిర్ధారిస్తూ విపులంగా వెల్లడిచేశాయి.

మధ్యయుగాల నాటి మరియు 19వ శతాబ్దకాలంనాటి బానిసత్వానికి, ఈనాటి బానిసత్వానికి మధ్యనున్న ఒకే ఒక్క తేడా ఏమంటే-దాని రూపంలో మాత్రమే! ఈనాటి బానిసత్వం-పెట్టుబడిదారీ విధానం, సాంకేతికాభివృద్ధికనుగుణంగా నగిషీలు చెక్కిన నూతన రూపాలు సంతరించుకుని శ్రమజీవులను మరింత క్రూరమైన దోపిడీ, అణచివేతలకు గురిచేయటమనే దాని సారాన్ని అలాగే కొనసాగించుకుంటూ వస్తోంది. అప్పుల పేరుతో, అక్రమాలతో, బలాత్కారంగా ఈ బానిసత్వాన్ని కొనసాగించుకుంటూ వస్తున్నారు.

వర్తమాన మరియు అభివృద్ధిచెందుతున్న దేశాలలోనేగాక అమెరికా, ఇంగ్లాండువంటి బాగా అభివృద్ధిచెందిన పెట్టుబడిదారీ దేశాల్లోనూ-ఎలాంటి చట్టపరమైన బెరుకు, భీతీలేకుండా ఆధునిక బానిసత్వం -ఉనికిలో వుంది; ఆచరణలో అమలుచేయబడుతోంది. పెట్టుబడిదారీ విధానం మానవ సమాజాన్ని సాపేక్షికంగా అభివృద్ధికరంగా పరివర్తనచెందించే తన పాత్రనుండి వైదొలగటమేగాక, తన సూపర్ లాభాల సముపార్జనా ప్రయత్నంలో భాగంగా నైపుణ్యయుతంగా బానిసత్వపు ఆచరణను కూడా జొప్పించింది.

మనుష్యుల తరలింపు, బలవంతపు చాకిరీ, బానిసత్వం లేదా అప్పులతో బంధించేసి బలవంతపు పెళ్ళిళ్ళు, బాలల అమ్మకం లేదా వారిపై క్రూరదోపిడీవంటి బానిసత్వ పద్ధతులన్నీ ఆధునిక బానిస విధానాలుగా కొనసాగుతున్నాయి.

ప్రస్తుతం ప్రపంచవ్యాపితంగా 30 మిలియన్ల బానిసలున్నారుని, వీరిలో దాదాపు సగభాగం అంటే 13.9 మిలియన్ల బానిస ప్రజానీకం భారతదేశంలోనే వున్నారనేది ఒక అంచనా.


అమెరికాలో దాదాపు 60,000 ఆధునిక తరహా బానిసలున్నారు. ప్రతి సంవత్సరం అక్కడ 14,500 నుండి 17,500 మంది బానిసల వ్యాపారం జరుగుతోందని అంచనా. ఈ 'బానిసలకు' చక్కటి దుస్తులు ధరింపజేసి దోపిడీకి, ఘోర అవమానాలకు గురిచేస్తారు. పనిలో చేర్చుకున్నందుకు రుసుము, ప్రయాణ ఛార్జీలు, వసతిసౌకర్యాల ఛార్జీలను వీరిచే బలవంతంగా చెల్లింపజేసుకుంటారు. ఈ అప్పులను తిరిగి చెల్లించటం అసాధ్యమై వీరంతా కట్టుబానిసలుగా మిగిలిపోతున్నారు. వలసకార్మికులపై అమానవీయ శ్రమదోపిడీని నిరోధించే బానిసత్వ వ్యతిరేక చట్టాలను అమెరికా ప్రభుత్వం ఆచరణలో పెట్టేందుకు ఏనాడూ ప్రయత్నించిన పాపాన పోలేదు. పైగా, వీరి సమస్యను చట్టవ్యతిరేక చొరబాట్లుగా పరిగణించి, బానిసత్వం-బానిసత్వ పరిస్థితులపట్ల కళ్ళు మూసుకుంటుంది.

బలవంతపు వ్యభిచారంలోకి దించటం ద్వారా చట్టవిరుద్ధంగా యూరోపియన్ యూనియన్, అమెరికా వంటి దేశాలకు తరలించిన మహిళలు, బాలికలు, చిన్నపిల్లలపై సాగుతున్న దోపిడీ, ఈ హేయమైన బానిసత్వపు మరో రూపంగా వుంది. ఈ మహిళలు, బాలికలంతా దళారుల అదుపాజ్ఞలలో వుంటూ వారు సంపాదించే ప్రతి పైసాను ఆ దళారులకే అప్పగించవలసి వుంటున్నది. అంతేగాక వారి శరీరంపై పచ్చబొట్లు పొడిపించటం, తగినంత 'సంపాదించ'కుంటే లేదా ప్రతి మహిళా ప్రతిరోజూ 30మందితో వ్యభిచరించాలనే నిర్ణయించిన 'కోటా'లను పూర్తిచేయకుంటే వారిని తీవ్రంగా కొట్టి వేధిస్తారు. బానిసలకు మించిన స్థాయిలో అమెరికా, ఇంగ్లాండ్, యూరోపియన్ యూనియన్ దేశాలలోని ఈ మహిళల, బాలికల అధ్వాన్నమయిన, భయంకరమైన పరిస్థితులీవిధంగా వున్నాయి. యూరోపియన్ దేశాలన్నింటిలో 8,80,000 మంది ప్రజలచే బలవంతపు వెట్టిచాకిరీ చేయించుకుంటున్నారనేది అంచనా. కాగా, వీరిలో 58శాతం మహిళలుగా వున్నారు. అందులోనూ అత్యధికులు లైంగిక దోపిడీ బాధితులుగా వున్నారు. ముఖ్యంగా ఆఫ్రికానుండి ఇంగ్లాండుకు ఈ విధంగా చేరవేసిన ఆధునిక బానిసల సంఖ్య 4,600గా వుంది. మారిషస్ లో స్థానిక శ్వేతజాతీయుల క్రింద 20శాతం ప్రజానీకం బానిసలుగా చాకిరీ చేస్తున్నారు.

గల్ఫ్ దేశాలలోకి ఇండియా, శ్రీలంక, నేపాల్, బంగ్లాదేశ్, పాకిస్థాన్, ఫిలిప్పీన్స్ తదితర దాదాపు అన్ని దేశాలకు చెందిన వలస కార్మికులు వెట్టికార్మికులుగా, బలవంతంగా, మోసపూరితంగా బానిస చాకిరీకి గురిచేయబడుతున్నారు. బానిస వ్యాపార పద్ధతిలో లాగా బలవంతంగా ఈ కార్మికులను గురిచేస్తున్న దోపిడీ, వారి బాధలు చెప్పనలవికాకుండా వున్నాయి.

(తరువాయి 2వ పేజీలో)

జాతివివక్ష వ్యతిరేక పోరాటయోధుడు నెల్సన్ మండేలాకు జోహార్లు



2013 డిసెంబరు 9న నెల్సన్ మండేలా మృతిచెందారు. ఆయన మరణానికి సిపిఐ(ఎం-ఎల్) కేంద్ర కమిటీ తీవ్ర సంతాపాన్ని ప్రకటిస్తున్నది. అత్యంత నిరంకుశ జాతివివక్ష ప్రభుత్వానికి వ్యతిరేకంగా దక్షిణాఫ్రికా ప్రజలు సాగించిన కష్టభరిత పోరాటానికి ప్రతీక నెల్సన్ మండేలా. స్వేచ్ఛా, స్వాతంత్ర్యం, మానవీయ గౌరవాల కొరకు పోరాడే ప్రపంచ ప్రజలకు ప్రతీక ఆయన.

1918లో జన్మించిన నెల్సన్ మండేలా తన 25వ ఏట ఆఫ్రికన్ నేషనల్ కాంగ్రెస్‌లో చేరారు. మిగిలిన నాయకులతో కలిసి ఆఫ్రికన్ నేషనల్ కాంగ్రెస్ యువజన విభాగాన్ని ప్రారంభించారు. తెల్లపాలకులు సాగిస్తున్న

దౌర్జన్యకాండను ఎదుర్కొనేందుకు ఆఫ్రికన్ నేషనల్ కాంగ్రెస్ సైనిక విభాగమైన ఉంఖోంటో వీ సిజ్జీని స్థాపించి దానికి కమాండర్ ఇన్ ఛీఫ్‌గా వున్నారు. ఇదేకాలంలో ఆయన దక్షిణాఫ్రికా కమ్యూనిస్టు పార్టీ కేంద్రకమిటీ సభ్యులుగా పనిచేశారు.

తెల్లపాలకులు నెల్సన్‌మండేలాను అరెస్టుచేసి 27 సంవత్సరాలపాటు ఒక దీవిలోని కారాగారంలో ఏకాంతవాస శిక్ష విధించారు. ఈ కాలంలో ఆరుసార్లు ఆయనను విడుదల చేస్తామని చెప్పారు. దానికి అనేక షరతులు పెట్టారు. ఆ షరతులకు అంగీకరించడంకంటే జైలులో వుండటాన్నే ఆయన కోరుకున్నారు. ఈ నిర్బంధం ఆయన కృతనిశ్చయాన్ని ఏమాత్రం మార్చలేకపోయింది.

దక్షిణాఫ్రికా ప్రజల సుదీర్ఘ పోరాటంతో తెల్లపాలకులు లొంగివచ్చారు. 1990లో నెల్సన్ మండేలాను విడుదల చేశారు. తరువాత జరిగిన ఎన్నికల్లో ఏఎన్‌సి అధికారంలోకి వచ్చింది. నెల్సన్‌మండేలా దక్షిణాఫ్రికాకు మొదటి అధ్యక్షుడయ్యాడు. రెండవసారి పోటీచెయ్యకుండా తానే పదవీవిరమణ చేశారు.

నెల్సన్‌మండేలా మరణంతో స్వేచ్ఛా స్వాతంత్ర్యాల కొరకు పోరాడే యోధుడిని ప్రపంచ ప్రజలు కోల్పోయారు.

ఆ గొప్ప నాయకుడి మరణానికి సిపిఐ(ఎం-ఎల్) తీవ్రసంతాపాన్ని వ్యక్తంచేస్తున్నది. ఆయన కుటుంబ సభ్యులకూ, దక్షిణాఫ్రికా ప్రజలకూ తన సానుభూతిని తెలుపుతున్నది.

నెల్సన్ మండేలా చిరస్మరణీయుడు.

విశ్వం

ప్రధాన కార్యదర్శి

సిపిఐ(ఎం-ఎల్)

25-12-13

ప్రజాతంత్ర గ్యాయవాది కృష్ణప్రసాద్‌కు నివాళి

నెల్లూరుజిల్లా విడవలూరు మండలం చౌకిచర్ల గ్రామంలో 1936లో జన్మించిన మలిరెడ్డి కృష్ణప్రసాద్‌గారు 15-12-13న మరణించారు. యువకునిగా వున్న కాలంనుండీ ఆయన తరిమెల నాగిరెడ్డిగారికి అభిమానిగా వుండేవారు. ఆ గ్రామసర్పంచిగా ఎన్నికై సమితి ఉపాధ్యక్షునిగా కూడా పనిచేశారు. స్వతంత్రంగా నెల్లూరులో లా ప్రాక్టీసు చేసిన ఆయన వృత్తిలో నిబద్ధతతో పనిచేశారు. ప్రజాస్వామ్య, పౌరహక్కుల సంఘాలకు, భారత-చైనా మిత్రమండలి వంటి సంస్థలకు చేదోడువాదోడుగా నిలిచారు. డి.ఎస్.ఓ., ఓ.పి.డి.ఆర్., సందేమార్కెట్, రైతుకూలీసంఘాలకు, మహిళా, చేనేత సంఘాలకు అవసరమైన న్యాయసలహాలనేగాక, ఉద్యమ ఆచరణ సమస్యలపై కూడ సలహాలిచ్చారు. అవసరమైన సందర్భాల్లో న్యాయవాదిగా సహకారం, తోడ్పాటునిస్తూ వచ్చారు. 1986లో అత్యుక్తులలో ఒక ఎస్.ఐ. తన స్నేహితులతో కలిసి హోటల్‌లో పనిచేసే ఒక మహిళపై అత్యాచారానికి పూనుకొన్నపుడు పోలీసులపై ప్రైవేటు కేసుపెట్టేలాగ చేయడంలో ఓపిడిఆర్‌కి తోడ్పడ్డారు. 2001లో నెల్లూరుజిల్లా ఎస్.పి. జనశక్తిసగర్‌పై దాడులు జరిపి స్కూలు మూసివేయించేందుకు, కార్యకర్తలపై అక్రమ కేసులు బనాయించినపుడు తగిన న్యాయసహాయం అందించారు. ఈ పోలీసు దాడి తర్వాత జనశక్తిసగర్ స్కూలు సొసైటీలో సభ్యునిగా వున్నారు. మార్క్సిస్టు దృక్పథంగల ఆయన నిరంతర అధ్యయనం చేసేవారు. ఆయన మరణం ప్రజా ఉద్యమాలకు లోటు.

డిసెంబరు 15న నెల్లూరు, తరిమెల నాగిరెడ్డి స్కూలులో సంతాపసభ జరిపి ప్రజాతంత్ర న్యాయవాది కృష్ణప్రసాద్ మృతికి సంతాపంగా స్కూలుకు శెలవు పాటించారు. 16వ తేదీన ఆయన అంతిమయాత్రలో సిపిఐ(ఎం.ఎల్), తరిమెల నాగిరెడ్డి స్కూలు సొసైటీ, సందేమార్కెట్ నాయకులు పాల్గొని నివాళులర్పించారు.

ఇళ్ళ పట్టణాల సాధనకై ఆందోళన



శ్రామికసగర్ వాసుల ప్రదర్శన

నిజామాబాద్, 23-12-13 :

నిజామాబాద్ రూరల్ మండలం మాధవనగర్ గ్రామ పంచాయతీ ఇరిగేషన్ కెనాల్ మీద 2001 నుండి గుడిసెలు వేసుకుని నివసిస్తున్న శ్రామికసగర్ కాలనీ వాసుల ఇళ్ళ స్థలాలకు పట్టాలు మంజూరు చేయాలని డిమాండ్ చేస్తూ రైతుకూలీ సంఘం (ఆం.ప్ర.) నిజామాబాద్ జిల్లా శాఖ ఆధ్వర్యంలో కలెక్టరు కార్యాలయం వద్ద ధర్నా, మరియు పట్టణంలో ప్రదర్శన కార్యక్రమాలు చేపట్టారు.

ఈ సందర్భంగా సంఘం జిల్లా కార్యదర్శి కా॥ గంగుల నర్సయ్య మాట్లాడుతూ చాలీచాలని కూలి

దబ్బులతో జీవనాన్ని సాగించడమే గగనమౌతున్న ఈరోజుల్లో రోజురోజుకు ఆకాశాన్నంటుతున్న నిత్యావసర ధరల తాకిడికి తట్టుకోలేక, అద్దె ఇళ్ల భారాన్ని భరించలేక మాధవనగర్ గ్రామపంచాయతీ పరిధిలో ఖాళీగా వున్న ప్రభుత్వ భూమిలో గుడిసెలు నిర్మించుకుని గత 13సం॥రాల నుండి పేద శ్రామిక ప్రజానీకం జీవనం సాగిస్తున్నారన్నారు.

ప్రజలు గుడిసెలు నిర్మించుకునేనాటికి 10సం॥ల ముందునుండే ఈ ఇరిగేషన్ కెనాల్ ఉపయోగంలో లేదని, శ్రామికసగర్‌కు ఇరువైపులా రియల్ ఎస్టేట్ భూములను వ్యాపార వర్గాలు ఆక్రమించుకున్నా ప్రభుత్వానికి పట్టలేదన్నారు.

13సం॥రాలుగా గుడిసెలు నిర్మించుకుని నివాసముంటున్న పేదల ఇళ్ళ స్థలాలకు పట్టాలు ఇవ్వాలని, పక్కా ఇళ్ళు నిర్మించుకోవడానికి ఇందిరమ్మ పథకం క్రింద రుణాలు మంజూరు చేయాలని ఆయన డిమాండ్ చేశారు. ఇంకా ఈ కార్యక్రమంలో జిల్లా నాయకులు మల్లేష్, దుర్గయ్య, అనునవ్వ, మారుతి, నర్సింలు గౌడ్, రజియ తదితరులతోపాటు స్థానిక కాలనీ ప్రజానీకం పాల్గొన్నారు. ★

బానిసత్వం... (మొదటిపేజీ తరువాయ)

ఖతార్‌లో పనిచేస్తున్న నేపాలీ కార్మికులు, ఏవిధమైన తేడా లేకుండా గల్ఫ్ దేశాల కార్మికుల లాగానే దుర్భర పరిస్థితుల నడుమ జీవిస్తున్నారని 'గార్డియన్' వార్తాపత్రిక ఒక నివేదిక వెల్లడిచేసింది.

ఖతార్‌లో 5 లక్షలమందికి పైగా నేపాలీ కార్మికులున్నారు. వారంతా చెప్పనలవికాని దోపిడీకి, దూషణలకు గురౌతూ ఆధునిక కాలపు బానిసత్వంలో మగ్గుతున్నారు. వారికిచ్చే కొద్దిపాటి వేతనాలు కూడా నెలలతరబడి వారి చేతికందించరు. వారు పారిపోకుండా ఉండేందుకు వారి జీతాలను ఇవ్వకుండా నిలిపివుంచుతారు. వలస కార్మికుల పాస్‌పోర్టులను ఊడబెరుక్కొని తమ వద్ద ఉంచు కుంటారు. ఆపై వీరంతా విచారణా తతంగాలను ఎదుర్కోవాల్సి వస్తుంది. గుర్తింపు కార్డులు ఇవ్వటానికి నిరాకరిస్తారు. చట్టవిరుద్ధ జొరబాటు దారులుగా వారి స్థితిని దిగజార్చుతారు. ఎడారి ప్రాంతాల్లో కనీసం ఉచిత తాగునీటి సౌకర్యంకూడా వారికి నిరాకరిస్తారు.

వివిధ దేశాలనుండి వచ్చిన వలస కార్మికుల పట్ల దాదాపు అన్ని గల్ఫ్ దేశాలలోనూ ఇలాంటి భయానక పరిస్థితులే కొనసాగుతున్నాయి. అత్యధిక సంఖ్యలో మహిళలు లైంగికంగా వేధింపులకు గురౌతున్నారు. ఈ వలస కార్మికులనుండి చిన్నపాటి ప్రతిఘటన లేదా చిన్నపాటి నిరసననైనా క్రూరంగా అణచివేస్తారు. ఎవరూ పట్టించుకునే దిక్కులేకుండా సంవత్సరాల తరబడి జైళ్ళలో మగ్గిపోవాలి; లేదా దేశ దిమ్మరులుగా కనీస ఆవాసం కూడా లేని అనాథలుగా మిగిలిపోవాలి.

ఖతార్‌కు నేపాలీ దేశ రాయబారి మాయా కుమారీ శర్మ చెప్పిన ప్రకారం ఖతార్ ఓ 'బహిరంగ ఖైదు'గా వుంది. ఇతర గల్ఫ్ దేశాలేవీ దీనికి భిన్నంగా ఏమీ లేవు.

కానీ, 'గ్లోబల్ కాంపీటీటీవ్‌నెస్ రిపోర్టు-2013' ప్రకారం-'శ్రమ మధ్యపరస్పర మారకపు సామర్థ్యం'లో ప్రపంచంలోని 148 దేశాల జాబితాలో ఖతార్ ఆరవ ర్యాంకు పొందింది! అదేవిధంగా 'శ్రామికుడు-యజమాని సంబంధం సహకారంలో' ఏడవ ర్యాంకును, 'వేతన నిర్ణయంలో

సౌలభ్యం'లో ఆరవ ర్యాంకును, 'చెల్లింపు - ఉత్పాదకత'లో ఐదవ ర్యాంకును, కీలకమైన 'ఉద్యోగకల్పన - తొలగింపు ఆచరణ'లో నాల్గవ ర్యాంకు పొందింది. 'ప్రపంచాధిపత్యశక్తులు' ఆధునిక బానిస విధానాన్ని కొనసాగిస్తూ నయా ఉదారవాద పెట్టుబడిదారీ విధానాలతో ప్రపంచ సంపదను ఏవిధంగా కొల్లగొడుతున్నారో ఈ ర్యాంకులే తెలియజేస్తున్నాయి.

మన 'అత్యున్నత ప్రజాస్వామ్య' భారతదేశంలో 14.7 మిలియన్ల పైగా బానిసలున్నారు. కడు దారిద్ర్యం, కులం, అప్పుల బందీలుగా వుండటం వీరి విశిష్టత! మహిళలపై, బాలలపై లైంగిక దోపిడీ విస్తృతంగా వ్యాపించివుంది. అసంఘటిత రంగంలో ప్రత్యేకించి మహిళలు, బాలలపై క్రూరమైన శ్రమదోపిడీ సాగుతోంది. చట్టాల అమలు అనేది మనదేశంలో ఎక్కడా కనిపించదు. 2013 నవంబర్ 15న బీహార్‌నుండి చిన్నపిల్లలను తీసుకువచ్చి గతంలో వారిని జేబుదొంగలుగా తయారు జేసేవారు. కానీ ఈరోజు హైద్రాబాద్‌లోని జనసమూర్థ కూడళ్ళలో, రైల్వేస్టేషన్లలో, బస్టాండులలో సెల్‌ఫోన్లను దొంగలిచేందుకు నియమిస్తున్నారు. చట్టభీతిలేకుండా ఆధునిక పరిస్థితులకనుగుణంగా బానిసవ్యాపారం తన రూపాన్ని ఏవిధంగా మార్చుకుంటున్నదనే అంశాలను ఈ వాస్తవాలు వివరిస్తున్నాయి.

బానిస వ్యాపారం శరవేగంతో విస్తరిస్తున్న పరిశ్రమగా వుండి సం॥నికి 32 బిలియన్ కోట్ల వ్యాపారం - అంటే దాదాపు మెక్‌డొనాల్డ్, వాల్‌మార్టుల సమిష్టి లాభాలకు సరిసమానమైన వ్యాపారం సాగుతోందని అంచనా.

ప్రపంచంపై రుద్దిన నయాఉదారవాద సామ్రాజ్యవాద ప్రపంచీకరణ విధానాలకు ఇది తప్పనిసరిగా ఓ గొప్ప 'విజయమే!' కానీ ప్రపంచ పెట్టుబడిదారీ విధానంచే నిర్దేశించబడిన ఈ ఆధునిక బానిస విధానం యావత్ మానవజాతికీ ఓ పెనుశాపంగా, విషాదంగా వుంది!

బానిసత్వ నిర్మూలన కోసం ప్రపంచ వ్యాపితంగా సాగించే ఉద్యమం మాత్రమే మానవజాతిని ఇటువంటి హేయమైన, దారుణమైన పరిస్థితి నుండి కాపాడగలుగుతుంది. ★

శ్రమజీవుల రాజ్యానికై సాగుతున్న కృషికి తోడ్పాటునిచ్చిన కా॥ మస్తానమ్మకు విప్లవ బోహార్లు!



మున్సిపల్ కార్మికురాలు, ప్రగాఢ విప్లవ సానుభూతిపరురాలు కా॥ మస్తానమ్మ (74సం॥) డిసెంబర్ 4వ తేదీన విజయవాడలో అనారోగ్యంతో మరణించారు. రైల్వే ఉద్యోగిగా వుంటూ విప్లవ కమ్యూనిస్టు రాజకీయాల్లో కొనసాగుతూ వచ్చిన ఆమె భర్త కా॥ మీసాల వెంకట్రావుకు కా॥మస్తానమ్మ జీవితకాలం చేదోడువాదోడుగా నిలిచారు.

1969లో నాగిరెడ్డి కుట్రకేసులో ముద్దాయిగా కా॥ వెంకట్రావు జైలుకివెళ్ళడం, రైల్వేఉద్యోగం నుండి సస్పెండ్‌కావడం, 1974 రైల్వే సమ్మె సందర్భంగా అజ్ఞాతవాసం, అరెస్టుకావడం, 1975 ఎమర్జెన్సీ కాలంలో అరెస్టు కావడం లాంటి కా॥ వెంకట్రావు రాజకీయ జీవితంలోని

ముఖ్యమైన సందర్భాల్లో కుటుంబంపై పోలీసుల వత్తిళ్ళను తట్టుకొని ముగ్గురు కొడుకులు, ఇద్దరు కూతుళ్ళతో పాటు కా॥ వెంకట్రావు తమ్ముళ్ళను కూడా చదివించి పైకి తీసుకురావటంలో కా॥ మస్తానమ్మ ఎంతో బాధ్యతతో కృషిచేశారు. అంతేగాక ఇంటికి వచ్చిన పార్టీ కార్యకర్తల ఆకలిని గుర్తించి తన కడుపులో నుంచి తీసి పెట్టినట్లుగా వారిని ఆదరించేవారు. విద్యార్థి, యువజన సంఘాల్లో పనిచేయటానికి తన పిల్లలకు, మరుదులకు ఎంతో ప్రోత్సాహాన్ని అందించారు. తాను స్వయంగా మున్సిపల్ కార్మికురాలు కావటంతో కార్మికుల సమస్యలపై యూనియన్ల నాయకత్వాలు ఇచ్చే పిలుపుల్లో చురుకుగా పాల్గొనేవారు. దాదాపుగా ఐదారు సంవత్సరాల నుంచి కా॥ వెంకట్రావు ఆరోగ్యం బాగా దెబ్బతినటంతో ఆమె అన్ని బాధ్యతలు చూసుకుంటూ, కా॥ వెంకట్రావుకి ఎంతో అండగావున్న స్థితిలో ఆమె చనిపోవటం మరింత బాధాకరం. జీవితకాలం శ్రమజీవిగా, శ్రమజీవుల రాజ్యంకోసం తనవంతు తోడ్పాటునిచ్చిన కా॥ మస్తానమ్మకు విప్లవజోహార్లు చెబుతూ, ఆమె భర్త కా॥ వెంకట్రావుకు, కుటుంబసభ్యులకు సిపిఐ(ఎం-ఎల్) విజయవాడ నగరకమిటీ ప్రగాఢ సానుభూతిని తెలియపరుస్తోంది.

కా॥ మస్తానమ్మ సంస్మరణసభ డిసెంబర్ 18వ తేదీన వన్‌టౌన్‌లోని వారి ఇంటివద్ద జరిగింది. పార్టీ నగర నాయకులు కా॥ వి.లక్ష్మణరావు అధ్యక్షత వహించిన ఈ సభలో పార్టీ రాష్ట్రనాయకులు కా॥ కోటయ్య, పార్టీ జిల్లా కార్యదర్శి కా॥ భార్గవశ్రీ, జిల్లా నాయకులు కా॥ వీరబాబు, గుంటూరు జిల్లా పార్టీ నాయకులు కా॥ సింహాద్రి లక్ష్మారెడ్డి, ఓపిడిఆర్ రాష్ట్ర అధ్యక్షులు కా॥ కె.ఎస్.ఎం, ఏబిఎఫ్‌టీయూ(న్యూ) నాయకులు కా॥ కోటేశ్వరరావు మరియు స్థానిక సిపిఐ, సిపిఎం, టిడిపి, వైయస్సార్‌సిపీ నేతలు పెద్దసంఖ్యలో స్థానిక మహిళలు, మున్సిపల్ కార్మికులు, బంధుమిత్రులు, పార్టీశ్రేణులు పాల్గొని నివాళులర్పించారు. కా॥ మస్తానమ్మ కష్టభరితమైన జీవితాన్ని, పార్టీ, సమాజం కుటుంబం కోసం ఆమె సాగించిన కృషిని మానవీయ కోణంలో ఆమె కుమారుడు రాజా పాటకట్టి పాడి నివాళులర్పించాడు.

కాందిశీకులను, వలస ప్రజానీకాన్ని మధ్యధరా సముద్రంలో జలసమాధి గావిస్తున్న యూరోపియన్ యూనియన్ పాలకులు

2013 అక్టోబరు ఒకటోతేదీన, 300 మంది కాందిశీకులతో ప్రయాణిస్తున్న ఓ నౌకను తీరానికి 80 మీటర్ల దూరంలో నిలిపిన ట్రావెల్ ఏజంటల్లు, ఆ కాందిశీకులను నీటిలో దూకి ఈడుకుంటూ తీరానికి చేరుకోమన్నారు. ఇటలీలోని సిసిలియన్ కోస్టాతీరంలోని సంపివి పట్టణానికి చేరువలోని ఆ తీరానికి చేరుకునే లోపే మధ్యలోనే నీటమునిగి 13మంది మరణించారు.

అక్టోబరు 3వ తేదీన ఎరిట్రీయా, సోమాలియాల నుండి వలస వెళ్ళేవారితో కూడిన నౌక మారుమూల ద్వీపమైన 'లాంపెడుసా' వద్ద తిరగబడి, 40 మీటర్ల అడగుకు చేరుకుంది. దీనిలో ప్రయాణిస్తున్న 111 మంది మరణించారు; మరి అనేకమంది గల్లంతయ్యారు.

అక్టోబరు 12న, 500 మంది వలస కార్మికులను ఇటలీలోని తీరప్రాంత భద్రతా దళాలు స్ట్రెయిట్ జలసంధి వద్ద రక్షించాయి. అక్టోబరు 12న ఈజిప్టులోని అలెగ్జాండ్రియా తీరప్రాంతంలో వలస కార్మికులతో ప్రయాణించే ఓ నౌక మునిగిపోయి 12మందికి పైగా మరణించారు; 116 మందిని రక్షించగలిగారు.

అక్టోబర్ 13న సిసిలీ, ట్యునీసియాల నుండి కిక్కిరిసిన వలస ప్రజానీకంతో, అధికభారంతో ప్రయాణిస్తున్న ఓ నౌక ఇటలీలోని 'లాంపెడుసా' ద్వీపం వద్ద మునిగిపోయి, 50 మంది మరణించారు. మరణించిన వారిలో అత్యధికులు మహిళలు, బాలలే!

అక్టోబర్ 26న, ఎరిట్రీయా నుండి బయలుదేరిన 700 మంది కాందిశీకులు ఇటలీలోని రోమ్ వద్ద సముద్ర ప్రమాదం నుండి రక్షింపబడ్డారు. అక్టోబర్ 26న, ఇటలీలో కిక్కిరిసిన రెండు పడవలలోని వలస కార్మికులు రక్షింపబడ్డారు.

నవంబర్ 11న, గ్రీక్ ద్వీపం లెఫోకాడా వద్ద వలస కార్మికులతో ప్రయాణిస్తున్న ఓ నౌక తల్లకిందులవగా నలుగురు పిల్లలతో సహా 12మంది వలస కార్మికులు మరణించారు; మరి అనేకమంది గల్లంతయ్యారు.

ఉత్తరాఫ్రికా, పశ్చిమాసియా ప్రాంతాల నుండి బయలుదేరిన వలస కార్మికుల, కాందిశీకుల నౌకలు

మునిగిపోయాయి. అనేకులు మరణాలపాలైన అనేక సంఘటనలలో పైన పేర్కొన్నవి కొన్ని మాత్రమే! మధ్యధరా సముద్రం వారిపాలిట జలసమాధిగా మారుతున్నది.

మానవజాతి మనుగడకోసంగాక, ఈరకమైన అత్యుపాత్మా సదృశమైన ప్రయత్నాలకు ఒడిగట్టటమనేది చాలా గంభీరమైన పరిస్థితి.

ప్రపంచంపై రుద్దబడిన సామ్రాజ్యవాద గ్లోబలీకరణ యొక్క నయా ఉదారవాద విధానాల ఫలితంగానే ఈ అమానవీయ పరిస్థితి తలెత్తించింది.

సామ్రాజ్యవాద నయా ఉదారవాద ఆర్థిక విధానాలు ఉత్తరాఫ్రికాలోనూ, పశ్చిమాసియా దేశాలలోనూ ఆర్థిక పరిస్థితులను కుప్పగొల్పివేశాయి. మరోవైపున, యూరోపియన్ యూనియన్ దేశాలలో చౌకగా కూలీలు లభించేందుకు వలస కార్మికుల డిమాండ్‌ను పెద్దఎత్తున పెంచివేశాయి. దీనికీతోడు పశ్చిమ దేశాలకు వ్యతిరేకంగా లిబియా, సోమాలియా, సిరియా వంటి దేశాలలో పెల్లుబికి నిరసనలు, విధ్వంసాలతో ఆయా దేశాల ప్రజలు తమ జీవనోపాధి కొరకు యూరోపియన్ యూనియన్ దేశాలకు కాందిశీకులుగా, వలస కార్మికులుగా ప్రవాహంలా వెళ్ళేందుకు నెట్టబడుతున్నారు. వీరంతా వలసజీవులుగా, కాందిశీకులుగా చెళ్ళటానికి ఫ్రాన్స్, బ్రిటన్, అమెరికా దేశాల సైనిక, విదేశాంగ విధానాలు, లిబియాపై అన్యాయమైన యుద్ధం ప్రత్యక్ష కారణాలుగా వున్నాయి.

ఉత్తర ఆఫ్రికా, పశ్చిమాసియా దేశాలలో సహజవనరులను ఒకవేపున దోపిడీ చేస్తూనే మరోవైపున యూరోపియన్ యూనియన్ దేశాలు అనుసరిస్తున్న దూకుడుగా యుద్ధాలు సాగించేవిధానాలు-సంబంధిత దేశాల ప్రజానీకాన్ని, యూరోపియన్ యూనియన్ దేశాలలో జీవనం కోసం, జీవనోపాధికోసం ప్రమాదకర సముద్ర ప్రయాణాలు సాగించేందుకు నెడుతున్నాయి.

ఈ వలస ప్రజానీకానికి, కాందిశీకులకు క్యూబీలో జూన్ నెలలో స్ట్రైబెగ్రిలను కోయటం వంటి పనులు కల్పిస్తూ వస్తున్నారు. లేకుంటే కష్టభరితమైన,

ఒళ్ళుహూసం అయ్యే వ్యవసాయ లేదా నిర్మాణ పనులు లేదా పాత్రలు కడిగే, గదులు శుభ్రం చేసే పనులలో ఉపయోగిస్తున్నారు. యూరోపియన్ యూనియన్ దేశాలలో రమారమి 4 మిలియన్ల నమోదు చేయబడని కార్మికులు పైన పేర్కొన్న కష్టతరమైన పనులలో అతి తక్కువ వేతనాలతో వినియోగించబడుతున్నారు. వాస్తవానికి ఈ వలసకార్మికులు-ధనిక యూరోపియన్ యూనియన్ దేశాల వ్యవసాయ, నిర్మాణరంగ, సేవారంగ పరిశ్రమలలో ఆయాదేశాలు నిర్దేశించిన కనీసవేతనాలకంటే కూడా చాలా తక్కువ వేతనాలతో శ్రమచేస్తూ వారికి లాభాలు గడించిపెడుతూ వున్నారు. గొప్పదిగా చెప్పబడుతున్న వారి నాగరికతకు తమ రక్తమాంసాలతో వన్నెలద్దుతున్న వలస కార్మికులు బలిపశువులుగా మార్చబడుతున్నారు.

2050నాటికి యూరోపియన్ యూనియన్ దేశాలు తమ సూపర్ లాభాల కోసం బడాపెట్టుబడిదారీ పరిశ్రమలతో పోటీని తట్టుకునే ప్రపంచస్థాయి వ్యాపారాన్ని సాగించేందుకు 150 మిలియన్ల వలస కార్మికుల అవసరాన్ని కలిగివున్నదనేది ఒక అంచనా.

యూరోపియన్ యూనియన్ దేశాలు తమ దేశాల అభివృద్ధికి వలస కార్మికులపై ఆధారపడుతూనే, మరోవైపున వారిని అధికారికంగా నమోదుచేసుకొని సక్రమమైన కార్మికులుగా పరిగణించకుండా వారికి హుందా అయిన జీవనాన్ని, కనీస పరిస్థితులను కల్పించకుండా తమ బాధ్యత నుండి తప్పుకొంటు న్నాయి. ఈ విధంగా ఎక్కడా నమోదుచేయబడకుండా వుండే వలస కార్మికులను పరిశ్రమల్లో ఉపయోగించు కునేందుకు, కట్టుబానిసత్వంతో కారుచౌకగా వారి శ్రమను కొల్లగొట్టేందుకు తమ దేశాలలోని పరిశ్రమలకు అవకాశం కల్పిస్తున్నాయి. మరోవైపున తమ దేశాల సరిహద్దుల చొరబాట్లు జరగకుండా కఠినతరమైన నిబంధనలతో అదుపుచేసుకోవటంతోపాటు కరుడు గట్టిన స్పగ్గరు, మనుష్యులను రవాణాచేసే నేరస్థ ముఠాలు-ఈ వలసకార్మికులను దోపిడీచేసుకోవటానికి

అవకాశం కల్పిస్తున్నాయి. తమ ఆర్థిక పరిస్థితులు క్షీణించిపోవటంతో, నిరాశా నిస్పృహలకు లోనైన ఈ వలసకార్మికులు లేదా శరణార్థులు ఈ స్పగ్గర్ల చేతుల్లో జిక్కి ప్రమాదకర నౌకాప్రయాణాలు సాగిస్తున్నారు.

నమోదుకాని కార్మికులుగా, ఈ వలస కార్మికుల దుస్థితి చెప్పనలవికానిది. వారికి ఓటుహక్కు లేకపోవటంతో వారు రాజకీయంగా గుర్తింపుకు నోచుకోబడరు. దీనితో వారినెవరూ లెక్కచేయరు.

ఆర్థికసంక్షోభం ఫలితంగా నానాటికీ యూరోపియన్ యూనియన్ దేశాలలో పెరిగిపోతున్న నిరుద్యోగంతో, స్థానికంగా వున్న నిరుద్యోగులు తమకుపోటీగా వచ్చారంటూ ఈ వలస కార్మికులపై దాడులకు పాల్పడుతున్నారు. ఇది జాతి దురహంకారానికి దోహదీస్తున్నది. నయాఫాశిస్టు పార్టీలు, వలస కార్మికుల వ్యతిరేక రాజకీయ పార్టీలు యూరోపియన్ యూనియన్ దేశాలన్నింటా జాతి దురహంకారాన్ని, స్థానికేతర భావోద్వేగాలను రెచ్చగొట్టటమనేది వలస కార్మికులకు, శరణార్థులకు ప్రమాదంగా పరిణమించింది.

పశ్చిమ దేశాల జాతి దురహంకారం, నయా వలసవాద దుష్ఫలితాలే ఈ పరిణామాలన్నీ!

ఐక్యరాజ్యసమితి అంచనాల ప్రకారం, గత రెండు దశాబ్దాల కాలంలో వలసలు లేదా కాందిశీకుల తాకిడి పరిగణించదగిన స్థాయిలో పెరిగింది. ఈ ఒక్క సంవత్సరంలోనే 20లక్షలమంది ప్రజలు పశ్చిమాసియా, ఉత్తరాఫ్రికా దేశాల నుండి యూరోపియన్ యూనియన్ దేశాలకు వలసవెళ్ళారు. గత రెండు దశాబ్దాలలో యూరోపియన్ యూనియన్ దేశాలకు ప్రయాణిస్తూ, మార్గమధ్యంలో సముద్రంలో మునిగి 25వేల మంది మరణించారు.

ఈవిధంగా అభివృద్ధి చెందిన పెట్టుబడిదారీ యూరోపియన్ యూనియన్ దేశాలు మరియు అమెరికా - మధ్యధరా సముద్రాన్ని పశ్చిమాసియా, ఉత్తరాఫ్రికా దేశాల వలస కార్మికుల లేదా కాందిశీకుల పాలిట జలసమాధిగా మార్చివేశాయి. ★

దేశంలో వివిధ ప్రాంతాలకు సాగుతున్న వలసలు - వలస కార్మికుల, మురికివాడల శ్రామిక ప్రజల దుర్భర స్థితిగతులు

66 సంవత్సరాల 'స్వతంత్ర' పాలన తర్వాత నేటికీ 30శాతం భారత ప్రజానీకం భారత పౌరులుగా ఏ విధమైన గుర్తింపుకూ నోచుకోక దుర్భర పేదరికంతో, దుస్థితిలో జీవిస్తున్నారు. ఇటీవల పట్టణ ప్రాంత మురికివాడల గురించి ప్రభుత్వం వెల్లడించిన గణాంకాలు మరియు 'భారతదేశంలో అంతర్గతంగా సాగుతున్న సాంఘిక సమ్మిళిత వలసల'పై యునెస్కో విడుదల చేసిన నివేదిక - ఈ కఠిన వాస్తవాలను మరోసారి ప్రపంచానికి వెల్లడిచేశాయి.

మురికివాడలలో నివసించే జనాభా గత దశాబ్దకాలంలో 25శాతం పెరిగి 2011 నాటికి వారి సంఖ్య 65.4 మిలియన్లకు చేరుకుందని జనాభా లెక్కలు తెలియచేస్తున్నాయి. మురికివాడలలో నివసిస్తున్న జనాభా 90 మిలియన్లపైగా వుందని ఇతర అంచనాలు చెప్పున్నాయి.

మరోవైపున, 2011లో అంతర్గత వలసలపై యునెస్కో విడుదల చేసిన నివేదికలో భారతదేశ జనాభాలో దాదాపు 30శాతం అంటే 400 మిలియన్ల జనాభా దేశంలో ఒక ప్రాంతం నుండి మరో ప్రాంతానికి వలసలు సాగిస్తున్నారని పేర్కొంది. వీరిలో 70 నుండి 80 శాతం మహిళలుగా వున్నారు.

అంతర్గత వలసలకు, మురికివాడల జనాభా పెరుగుదలకు నడుమ సంబంధంవుందని; గత రెండున్నర దశాబ్దాల కాలంగా మన ప్రభుత్వాలు, పాలకులు చేపట్టి అమలుచేస్తున్న సామ్రాజ్యవాద ఉదారవాద ఆర్థిక విధానాల దుష్ఫలిణామమే ఈ దుస్థితి అని తేలిగ్గా అర్థం చేసుకోవచ్చు.

భారతదేశంలో వ్యవసాయరంగాన్ని సర్వనాశనం గావించిన ఫలితంగా ఏర్పడిన సంక్షోభంతో, గ్రామీణ భారతదేశంలో ఉద్యోగ, జీవనోపాధికి సంబంధించిన అవకాశాలు కనుమరుగైపోవడంతో దిక్కుతోచని స్థితిలో గ్రామీణ ప్రజానీకం పొట్టచేతబట్టుకుని, ఉపాధిని వెతుక్కుంటూ వలసల బాటపడ్తున్నారు.

వ్యవసాయరంగంలోని నిరక్షరాస్యులైన జనాభానే గాక విద్యావంతులైన నిరుద్యోగయువత, విద్యావంతులై నైపుణ్యంగలిగిన యువత కూడా నగరాలకు, పట్టణాలకు వలస వెళ్లేందుకు నెట్టబడుతున్నారు. వ్యవసాయ కూలీలకు లభించే అతితక్కువ వేతనాలు కూడా గ్రామీణ జనాభా తమ కుటుంబాలతోసహా వలస పోయేందుకు కారణంగా వుంది.

యుపివి ఆధ్వర్యంలో అత్యంత ప్రతిష్టాత్మకంగా అమలవుతోందని చెప్పబడుతున్న గ్రామీణ ఉపాధిహామీ పథకం - గ్రామీణ పేదలను ఈ దుర్భరమైన వలసలబాట పట్టకుండా నిరోధించటంలో పూర్తిగా విఫలమైందనేది స్పష్టం.

గ్రామీణ ప్రాంతం నుండి వలసవెళ్ళే వీరంతా చాలా కష్టభరితమైన, అత్యంత ప్రమాదభరితమైన నిర్మాణరంగ పనులలోనూ లేదా సామాజికంగా హీనంగా చూడబడే పారిశుధ్య పనులలో లేదా అత్యంత తక్కువ వేతనాలతో గృహసేవకులుగా, సెక్యూరిటీ గార్డులుగా పనిచేస్తున్నారు. దుర్భర పరిస్థితుల కారణంగా కొనసాగుతున్న ఈ వలసల ప్రవాహం - వెట్టిచాకిరీ, మహిళల విక్రయాల వంటి మరెన్నో విపరిణామాలకు దోహదీస్తున్నాయి. అంతేగాక స్థానికులైనవారు, వలస వచ్చినవారిపై హింసాయుత దాడులకు పాల్పడే దురాగతాలు సాగుతున్నాయి. పాలకుల, పాలకవర్గాల దోపిడీ అణచివేతలకు వ్యతిరేకంగా సమైక్యంగా పోరాడాల్సిన శ్రామిక ప్రజానీకాన్ని ఈ విధంగా విభజనకు గురిచేస్తున్నారు. తిరిగి ఈ పరిస్థితిని ఆసరాగా, అవకాశంగా తీసుకొని, యజమానులు అప్పటిదాకా ఇచ్చే వేతనాలను మరింత తగ్గించి వలస, స్థానిక కార్మికులెరువురినీ నిక్కుష్ట దోపిడీకి గురిచేస్తున్నారు.

ఈ వలసల కారణంగా అత్యధిక బాధితులుగా వున్నవారు మహిళలే! వారు చెప్పనలవికాని సమస్యల నెదుర్కొంటున్నారు. వలస కూలీలలో అత్యధికులు

సామాజికంగా, ఆర్థికంగా అణచివేతకు గురయ్యే దళితులు, ఆదివాసీలనే అంశం పేర్కొనదగిందిగా వుంది.

మరోవైపున మురికివాడలపై అధ్యయన నివేదికలను పరిశీలిస్తే, కార్మికుల సంఖ్య నిలకడగా పెరుగుతూ వస్తోంది. కానీ నగర లేదా పట్టణ పాలనా యంత్రాంగాలు వారికి కనీస మంచినీటివసతి, గృహ సదుపాయం వంటి కనీసావసరాలైన పౌరసేవల నందించటంలో ఏమాత్రం ఆసక్తి చూపటంలేదు. వారు-మురికివాడలను గుర్తించకుండా ఆ నిరుపేద మురికివాడల ప్రజానీకానికి పౌరసదుపాయాలను కల్పించే బాధ్యతను ప్రక్కనబెట్టడం ద్వారా, ఆ నిరుపేదల ఉనికినే అధికారికంగా నిరాకరిస్తున్నారు.

మురికివాడల ప్రజానీకంపై తాజా అధ్యయనం, పరిశీలనలలో - చెన్నై మెట్రోపాలిటన్ ప్రాంతంలో గుర్తింపుకు నోచుకోని 444 మురికివాడలు వున్నాయని, మహానగర పరిధిలోని ఈ మురికి వాడలలో ఒక కుళాయిపై మంచినీటి కోసం సగటున 75 మంది ఆధారపడవలసివుండగా ప్రస్తుతం 620 మంది ఆధారపడి జీవిస్తున్నారని వెల్లడైంది.

యుపివి ప్రభుత్వం గొప్పగా చెప్పుకుంటున్న 'రాజీవ్ ఆవాసయోజన' అనేక రాష్ట్రాలలో అమలుకే నోచుకోలేదు. మురికివాడల ప్రజానీకానికి గృహవసతి కల్పించేందుకు ఉద్దేశించిన ప్రజాగృహ పథకాల అమలుకు నగర, పట్టణ పాలనా యంత్రాంగం తగిన స్థలాలను కేటాయించకుండా పక్కన బెడుతున్నది లేదా నిరాకరిస్తున్నది.


అత్యంత ఘోరమైన పరిస్థితుల నడుమ 13.7 మిలియన్ల జనాభా మురికివాడలలో నివసిస్తున్నారనే వాస్తవాన్ని జనాభా లెక్కలు వెల్లడిచేశాయి. నిజానికి, మరింత అధికసంఖ్యలో ప్రజానీకం ఆరోగ్య, పారిశుధ్య సౌకర్యాలు ఏవీ తమకు లేకుండా, ఎప్పుడు బలవంతంగా ఖాళీచేయిస్తారోననే నిరంతర

భయాందోళనల నడుమ ప్రభుత్వ గుర్తింపుకు నోచుకోని మురికివాడలలో అత్యంత దయనీయ పరిస్థితులలో జీవనం సాగిస్తున్నారు.

మన దేశ పాలకులు, పాలకవర్గాలు ఆకాశాని కెత్తుతున్న అభివృద్ధి నివేదికలన్నీ నిరుపయోగమని, తప్పుల తడకలని ఈ వాస్తవాలు రుజువుచేస్తున్నాయి.

భారతదేశంలో కార్మికోద్యమం - సంఘటిత, ప్రభుత్వ రంగాలలోని కార్మికుల ఆర్థిక డిమాండ్లపై దృష్టిపెట్టే బదులుగా, ప్రాధాన్యతాక్రమంలోని వలస, మురికివాడల శ్రామిక ప్రజల సమస్యలపై కేంద్రీకరించాలి. వారి సామాజిక, పౌరహక్కుల సాధన కొరకు ఉద్యమం నిర్మించాలి. ఇది కార్మికోద్యమాన్ని బలీయమొనర్చటమేగాక, మనదేశంలోని కార్మికులను ఐక్యపరుస్తుంది. అదేవిధంగా భారత కార్మికవర్గ లక్ష్యసాధనకు మార్గాన్ని సుగుమం చేస్తుంది. ★

**ALL INDIA WORKERS, PEASANTS
& AGRICULTURAL LABOUR
SAMMELAN**



**18, 2011 December
Visakhapatnam, A.P.**

SOUVENIR

AIFTU (NEW) AIKMKS

ఆర్ట్స్ యాజమాన్యపు కార్మికుల నిలువుదోపిడీ పథకాలకు

ప్రధాన కార్యకసంఘాల నాయకత్వపు వత్తాను

దేశంలో అమలుజరుపబడుతున్న నయా ఉదారవాద పెట్టుబడిదారీ ఆర్థిక విధానమైన 'ప్రపంచీకరణ' దోపిడీ విధానాలకు అనుగుణంగానే ఆర్.టి.సి. యాజమాన్యం కూడా పలు విధానాలను అమలుజేస్తోంది. ఒక ప్రజారవాణాసంస్థగా వుండి, రాష్ట్రంలోని ప్రజలకు రోడ్డురవాణాను కల్పించటం కోసం ఉద్దేశించబడిన ఆర్టిసి, యీ రోజున అటువంటి ఉద్దేశ్యాన్ని రద్దుచేసుకొని, కేవలం లాభాల కోసం నిర్వహింపబడే ఒక వాణిజ్యసంస్థగా రూపుదిద్దుకొంటుంది. అటు ఆర్టిసి వినియోగదారులైన రాష్ట్ర ప్రజలైన ప్రయాణీకులుకుగానీ, యిటు గత 60 సంవత్సరాల కాలంగా ఆర్టిసిని అభివృద్ధిపరచి, ప్రపంచంలోనే అతిపెద్ద రోడ్డు రవాణాసంస్థగా మలచటంలో అపార్థిశలు శ్రమించిన కార్మికులకుగానీ ఏ రకంగానూ మేలు కలిగించటంలేదు. పైగా, అటు ప్రయాణీకులనుండి భారీఎత్తున ఛార్జీల రూపంలో వసూలుచేస్తున్న ఆదాయాన్నీ, యిటు కార్మికుల శ్రమనూ దోచుకోవటంద్వారా ప్రోగుపడుతున్న అదనపు విలువను(లాభాలను) - ఆర్టిసికి వాహనాలు, విడి సామాగ్రి, డీజీలు తదితరమైన సామాగ్రి అమ్మే వివిధ బడా ఆటోకంపెనీలకు, ఆ కంపెనీల దళారుగా వుండే సరఫరా కాంట్రాక్టర్లకు, రాష్ట్ర ప్రభుత్వానికీ, ప్రభుత్వాధికారంలో వుండే పాలకపక్షపార్టీకి చెందిన, రవాణాశాఖకు చెందిన వివిధ నాయకులకు వారి అనుచర కాంట్రాక్టు గణాలకూ, ఉన్నతాధికారులకూ, ఆర్టిసి నిర్మాణాలను చేబట్టే కాంట్రాక్టర్లకూ అప్పనంగా దోచిపెడుతోంది. దీనికి తోడు ఆర్టిసి ఉన్నతాధికారులూ లాభాలు చేసుకొంటున్నారు.

మరోవైపున ఆర్టిసియొక్క ఖర్చులు తగ్గించే పేరిట, చాపక్రిందినీరులా, కీలకమైన పని ప్రదేశాలతోపాటు, అవసరమైన అన్ని పనులలోనూ పనిచేసే తాత్కాలిక ఉద్యోగుల సంఖ్యను గణనీయంగా తగ్గించివేసి, ఆ స్థానంలో కాంట్రాక్టు పనివారినీ, ఔట్సోర్సింగ్ పనివారినీ నియమించుతూ, అటు రవాణా సేవ నాణ్యతను తగ్గించటమేకాక, యిటు ఔట్సోర్సింగ్ కాంట్రాక్టర్ల పేరిట వెలిసిన రాజకీయ నాయకుల అనుచరులైన దళారీలను పెంచిపోషిస్తోంది. ఫలితంగా ఆర్టిసిలో అవినీతి అన్నది అతిచిన్న స్థాయి నుంచీ - పనుల నిర్వహణపేరిట - భారీఎత్తున పెరిగిపోయింది. ఇంకోవైపు అవసరంలేకపోయినా ఉన్నతాధికారులను, వారి జీతభత్యాలను, సౌకర్యాలను గణనీయంగా పెంచివేసి, వారి ఖర్చుల భారాన్నీ, ఆ ఉన్నతశ్రేణి అధికారులుగా వారు సాగించే అవినీతి భారాన్నీ ఆర్టిసిపై మోపటం జరిగింది. దీనికితోడు ఆధునిక సాంకేతికత పేరుతో, ఆ సాంకేతికతను ఆర్టిసిలో ఉపయోగించే పేరిట ఆ నూతన సాంకేతికతకు చెందిన యంత్రాలను, పనిముట్లను భారీఎత్తున కొనుగోలుచేసి, వాటిని తయారుచేసే విదేశీ కంపెనీలకూ - కంపెనీల ఏజంట్లూ వున్న దేశీయ దళారులకూ ఆర్టిసి ఆదాయాలను దోచిపెట్టడం జరుగుతోంది. అంతేగాక ఈ నూతన సాంకేతికతను అనునిత్యం కొనసాగించటానికి కూడా విపరీతంగా ఖర్చుపెట్టడం జరుగుతోంది. ఈరకంగా ఆర్టిసి ఆదాయాన్ని, యితరులకు దోచి పెడుతున్న ఆర్టిసి యాజమాన్యమూ, దాన్ని నిర్వహించే రాష్ట్ర ప్రభుత్వమూ తీరా కార్మికులకు తగిన వేతన, భత్యాలూ, సౌకర్యాలూ కల్పించాల్సివస్తే ఆర్టిసి నష్టాలలో వుందంటూ గగ్గోలు పెట్టి, ఆర్టిసి నష్టాలకు కార్మికుల జీతభత్యాలూ, సౌకర్యాలే కారణమన్నట్లు ఆర్టిసి యాజమాన్యం దొంగ ఏడుపులు ఏడుస్తోంది.

ఒక ఆదర్శ యజమానిగా వుండాల్సిన ఆర్టిసి యాజమాన్యం, కార్మికుల సంక్షేమ బాధ్యతను ఒక క్రమపద్ధతిలో పదిలించుకొంటోంది. మెరుగైన ఆరోగ్య, వైద్య, సౌకర్యాలు కల్పించబడాలనే ఆశయంతో, నాడు ఇ.యస్.ఐ. నుండి మినహాయింపు పొంది ఆర్టిసి స్వతంత్ర వైద్యవిభాగాన్ని ఏర్పాటుచేసుకుంది. యాజమాన్యం నిర్వహించాల్సిన ఈ సంక్షేమ కార్యక్రమాన్ని, నాటి ఆర్టిసి కార్మికోద్యమం, ఎనలేని పోరాటాల ఫలితంగా సాధించుకుంది. తీరా కాలక్రమంలో చూస్తే 80వ దశకపు మధ్యకాలం నుండి, ఈ సంక్షేమ కార్యక్రమాన్ని ఆర్టిసి యాజమాన్యమూ, ప్రభుత్వం, ఒక పథకం ప్రకారం నీరుకార్చేసాయి. కార్మికులకు మెరుగైన వైద్య, ఆరోగ్య సేవలు అందించటానికిబదులు, వైద్యాధికారుల హోదాలను పెంచివేస్తూ, ఆర్టిసి ఉన్నతయాజమాన్యంలో ఈ వైద్య విభాగానికి కూడా ఉన్నత పదవులు సృష్టించి,

కార్మికుల వైద్యసేవలకు వినియోగించాల్సిన మొత్తాన్ని ఈ ఉన్నత పదవుల వైద్యశాఖాధికారుల వ్యయాలకు ఖర్చుపెడుస్తారు. ఒకప్పుడు ధర్మానుపత్రికన్నా ఎన్నోరెట్లు మేలుగా పనిచేసే ఆర్టిసి డిస్పెన్సరీలు ఈ రోజున రంగునీళ్ళ మందును యిచ్చే ధర్మానుపత్రుల కన్నా కూడా హీనంగా వున్నాయి. మరీ ఘోరం ఏమిటంటే, ఈ డిస్పెన్సరీలు కార్మికులకు వైద్యసేవలు సమకూర్చువు - వాళ్ళను మరో మెరుగైనచోట వైద్యమూ చేయించుకోనివ్వవు. ఒకప్పుడు ఆర్టిసి కార్మికుడిపై ఆధారపడిన కుటుంబసభ్యులకు కూడా వైద్యసేవలు అందించే ఆర్టిసి డిస్పెన్సరీలు, ఈరోజు కార్మికుడికే అవసరమైన సేవలు కల్పించకపోగా, ఆయా డిస్పెన్సరీలలో పనిచేసే వైద్యాధికారులు అనారోగ్యంతో బాధపడే కార్మికుడిపై పెత్తనం చలాయించేవారిగా, ఆ డిస్పెన్సరీలు కార్మికుడిని శిక్షించే సాధనాలుగా దిగజారాయి. మొత్తం ఆర్టిసి వైద్య ఆరోగ్యశాఖ పీకలలోతు అవినీతిలో కూరుకుపోయి, కార్మికులను పీడించే శాఖగా మారిపోయింది. ఇదీ ఆర్టిసిలో కీలకమైన సంక్షేమ కార్యకలాపాలు నిర్వహించాల్సిన శాఖకు పట్టిన దుర్గతి!

అయితే ప్రభుత్వాల అనుసరిస్తున్న నయాఉదార ఆర్థిక విధానాలు సంక్షేమం పేరిట, సంక్షేమం పొందాల్సిన బడుగుజీవినే నిలుపుదోపిడీ చేసే విధానాల అమలును ప్రోత్సహిస్తున్నాయి. సంక్షేమాన్ని కోరుకొనే వ్యక్తే అందుకు ఖర్చు భరించుకోవాలనే ఉపదేశాలు చేస్తున్నాయి. వీటినే అందంగా కాంట్రీబ్యూటరీ (కార్మికుడే చెల్లించే) సంక్షేమ పథకాల పేరుతో పిలుస్తున్నారు. ఈ విధానాల పర్యవసానంగా అమలు లోకి వచ్చినదే నూతన పెన్షను విధానం, నిర్మాణరంగ కార్మికుల భీమా పథకం, తదితర పథకాలు. ఈ పథకాలకు - అతితక్కువ వేతనాలతో, నిశ్చలమైన జీవితాలను అనుభవిస్తున్న ఆ నిరుపేదలే బాధితులు! తమ సంక్షేమం కోసం, తాము నెలనెలా సంపాదిస్తున్న ఆ కనిష్ట మొత్తాల నుండి ఎంతో, కొంత (ఆ పథకానికి నిర్ణయించే నెలసరి ప్రీమియం) చెల్లిస్తే, ప్రభుత్వం కొంత మొత్తం దానికి చేర్చి ఆ కార్మికుడికి అవసరమయిన (కష్టకాలంలో) సేవలు అందిస్తుంది - అన్నది అవిచెప్పే ఆ పథకాల ఆశయం. ఇటువంటి అనేక పథకాల ద్వారా అభివృద్ధి చెందిన పారిశ్రామిక దేశాల్లో, యూరోపు దేశాల్లో అట్టడుగు కార్మికుల నుండి ప్రీమియంలు కట్టించుకొని ఆనక చేతులెత్తేసిన అనుభవాలు ఎన్నో వున్నాయి. అయినా ప్రభుత్వమూ, ప్రభుత్వ సంస్థలూ తమ సంస్థలు నడవటానికి అవసరమైన మొత్తాలను దండుకోవటం కోసం, యిటువంటి కాంట్రీబ్యూటరీ పథకాలు ప్రవేశపెట్టి, కార్మికుల నుండి భారీ మొత్తాలను ప్రోగేసుకొని వాడుకోవటం అన్నది నేడు మన దేశంలో ఒక పద్ధతిగా అమలుజరుపబడుతోంది.

ఇందులో భాగంగానే, యిప్పుడు ఆర్టిసి కూడా యిటువంటి ఒక 'సంక్షేమ పథకం' రూపొనా, తనక్రింద పనిచేసే 1,27,000మంది కార్మికులను దోపిడీ చేయటానికి ఉపక్రమించింది.

ఇప్పటికే ఆర్టిసి తన కార్మికుల నుండి ఎస్.బి.టి, ఎస్.ఆర్.బి.ఎస్ లాంటి పథకాలకోసమని భారీఎత్తున వసూలుచేస్తూ, తనవంతు వాటాను వాటికి చేర్చక, కార్మికుల నుండి వారి వాటాగా వసూలు చేసిన మొత్తాలను తానే వాడుకొంటూ దిగమింగుతోంది.

నిధుల కొరత పేరిట, రిటైరెన కార్మికులకు చెల్లించాల్సిన గ్రాడ్యుటీ, తదితర మొత్తాలను తక్షణమే చెల్లించక ఎనలేని జాప్యం చేస్తోంది.

ఆర్టిసి కార్మికోద్యమం, గతంలో కార్మికుల భాగస్వామ్యంతో సి.సి.ఎస్. అనే ఒక పరపతిసంఘాన్ని ఏర్పాటుచేసుకొని, అవసరమైన కార్మికుడికి తక్షణమే అప్పు యివ్వటంతోపాటు, కార్మికులు చెల్లించాల్సిన వాటా సొమ్ముపై డివిడెండ్లు, గిఫ్టులు యిస్తూ, పలు కార్మిక(సభ్యుల) సంక్షేమ కార్యక్రమాలు చేపట్టి, ఆసియా ఖండంలోనే ఒక ఘనమైన సొసైటీగా పేరుతెచ్చుకుంది. అటువంటి సంస్థలో (సి.సి.ఎస్) ఆర్టిసి కార్మికులు పొదుపుచేసుకున్న మొత్తాన్ని గత దశాబ్దపు కాలంగా ఆర్టిసి యాజమాన్యమే అప్పుతీసుకొని, ఆ మొత్తాన్ని సంస్థకు చెల్లించకుండా, ఆ సంస్థ యొక్క కార్యకలాపాలను కుంటుపరచి, ఆ పొదుపు పరపతి సంస్థ సభ్యుల ప్రయోజనాలకు నష్టం తీసుకువచ్చింది. ఒకనాడు వారంరోజుల్లోగా లోన్లను పొందే సభ్యుడు,

ఈరోజున నెలలపాటు లోన్ కోసం ఎదురుచూడాల్సిన స్థితికి నెట్టబడ్డాడు. ఇప్పటికీ 120 కోట్ల రూపాయలను ఆర్టిసి యాజమాన్యం, సి.సి.ఎస్.కు బాకీపడింది. ఆ బాకీని తీర్చమని ఎంత ఒత్తిడి తెచ్చినా, యాజమాన్యం ఆ బాకీ తీర్చక తప్పించుకుంటూ జాప్యం చేస్తోంది.

ఇటువంటి ఘోరమైన స్థితిలో వున్న ఆర్టిసి యాజమాన్యం కొత్తగా ఆర్టిసి ఉద్యోగుల సంక్షేమనిధి (ట్రస్టు అనే దాన్ని జనవరి 1 నుండి (2014) ప్రారంభిస్తోంది. ఇందుకుగాను ప్రతినెలా కార్మికుడి జీతం నుండి 100 రూపాయలు మినహాయించుకొంటారు. ఉద్యోగ ప్రమాదంలో మరణిస్తే ఒకటిన్నర లక్షలు ఎక్స్ గ్రేషియా, పూర్తి అంగవైకల్యం ఏర్పడితే 40వేలు, పాక్షిక వైకల్యానికి 20వేలు చొప్పున చెల్లిస్తారట! ఈ మొత్తం నుండి ఎప్పుడైనా ఒకసారి 10శాతం వడ్డీతో ఒక లక్షరూపాయలు అప్పుతీసుకోవచ్చునట! ఆ అప్పును 60 వాయిదాల్లో చెల్లించాలట! సర్వీసు పూర్తి అయిన ఉద్యోగికి 8శాతం వడ్డీ కలిపి, నెలవారీ జమచేసుకొన్న మొత్తాన్ని యిస్తారట!

ఇప్పటికే సి.సి.ఎస్. అప్పును యాజమాన్యం తీర్చటంలేదు. ఈ ఆర్థిక సంక్షోభపు కాలంలో ఆర్టిసి ఎంతకాలం నిలదొక్కుకొని మనగలుగుతుందో గ్యారంటీలేదు. ఆర్టిసిని ఎప్పుడైనా దివాళా తీయించే అవకాశాలే ఎక్కువ వున్నాయి. కానీ యిప్పుడు ఈ పథకం ఆశచూపి - యాజమాన్యం ప్రతీకార్మికుడి నుండి నిర్బంధంగా నెలనెలా డబ్బు వసూలుచేస్తోంది. ప్రయాణాల్లో మరణించే, అంగవికలురయ్యే కార్మికుల శాతం ఆర్టిసిలో ఒక్కశాతం కూడా వుండదు. కానీ ఈ పేరిట ఆర్టిసి - వాణిజ్య ప్రమాద బీమా కంపెనీల మాదిరిగానే - ప్రీమియంలు పోగేసుకొని కాలం గడిపేయ చూస్తోంది.

అంతేకాకుండా యిప్పుడు ఆర్టిసిలో శాశ్వత ఉద్యోగుల నుండి ఎస్సార్సీఎస్, ఎస్బిటీ పథకాల పేరిట మినహాయించుకొనే మొత్తాల మాదిరిగానే, యిప్పటి నుండి 20,000 మంది కాంట్రాక్టు ఉద్యోగులకు కూడా ఈ పథకం వర్తింపజేస్తామంటూ, ఆ మొత్తాలను మినహాయించుకోవటానికి ఆర్టిసి యాజమాన్యం ఘనంగా అంగీకరించింది.

నిజమే, ఆ కార్మికులు రిటైరయ్యే నాటిమాట అదీ! ఈలోగా ఆ పథకం పేరిట వారి జీతాల నుండి నెలనెలా మొత్తాలను మినహాయించుకొని, ఆర్టిసి భారీఎత్తున పెట్టుబడి ప్రోగుచేసుకోవచ్చు. నష్టాలు వచ్చి ఆర్టిసి దివాళాదీస్తే, ఆ మొత్తాలూ చెల్లించదు!

ఒకవైపు సి.సి.ఎస్ చేదు అనుభవం కళ్ళముందే వున్నా ఈ కొత్త సంక్షేమనిధి, కాంట్రాక్టు కార్మికులకు ఎస్సీటీ, ఎస్.ఆర్.బి.ఎస్ ల వర్తింపూ, ఒక మహత్తర విజయంగా గుర్తింపు యూనియన్ చాటుకోవటాన్ని చూస్తే, ఆయా సంఘాలనాయకత్వం ఎంతటి దివాళా కోరుగా మారిపోయిందో అర్థమవుతుంది.

పైపెచ్చు యిందుకు హర్షం వ్యక్తం చేయటం అంటే, పరోక్షంగా ఆర్టిసి యాజమాన్యపు, కాంట్రాక్టు నియామక పద్ధతిని కొనసాగించటానికి అంగీకారం యివ్వటమే అనే సాదా వాస్తవాన్ని కూడా యూనియన్ నాయకత్వం ఎలా మధ్యపెడుతుందో, ఎంతగా ఆర్టిసి కార్మికోద్యమం నిర్వీర్యం చేయబడిందో అన్న విషయం అర్థమవుతుంది.

ఇవన్నీ చాలదన్నట్లు ఆర్టిసి యాజమాన్యం, తాను కార్మికులకు అందచేసిన సి.యు.జి మొబైల్ కనెక్షన్లకు కార్మికులే కనీస ఛార్జీలు భరించాలనే సర్క్యులర్ ను జారీచేసింది. సంస్థ ఖర్చులు తగ్గించుకొనే దానిలో

సాగునీటి రంగంలో... (మొదటిపేజీ నుండి)

కాగా కేంద్రం, రాష్ట్ర అధికారాలను తప్పించివేస్తూ విడిగా ఏర్పడబోయే రెండు రాష్ట్రాలకే బోర్డును పరిమితంచేసి, రాష్ట్రాల అధికారాన్ని తగ్గించివేసేందుకు పూనుకుంది. ఆవిధంగా విశాల ప్రాంతాలను కరువు పీడిత ప్రాంతాలుగానే వుంచేందుకు పూనుకుంది. తర్వాత అన్ని రాష్ట్రాలకు విస్తరిస్తుంది.

పిట్టపోరు పిట్టపోరు పిల్లి తీర్చినట్లు, రాష్ట్రాలలో ప్రాంతీయ విద్యేపాలను రగిల్చి ప్రజల ఆకాంక్ష అయిన సాగునీటి సౌకర్యకల్పనను నిరాకరించ బూనుకున్నది.

పాలకవర్గ పార్టీలలోని ముఠాలన్నీ విభజన, సమైక్యనినాదాలతో ప్రజలను తప్పుదారి పట్టిస్తున్నాయి. విభజనవల్లనే నీటిసమస్య పరిష్కార మౌతుందనీ, లేదా విభజనవల్ల నీరందకుండా పోతుందనీ వీరు ప్రజల భయాందోళనలను పెంచుతున్నారు. పొరుగు

భాగంగా ఈ చర్య చేపట్టినట్లు యాజమాన్యం పేర్కొంది. వాస్తవానికి యాజమాన్యమే, కార్మికులు అడగకుండానే ఉచితంగానే ఈ సి.యు.జి మొబైల్ కనెక్షన్లు యిచ్చింది. వాస్తవానికి ఈ మొబైల్లు యివ్వటం వలన, ఆర్టిసి యాజమాన్యపు నిర్వహణా సామర్థ్యం ఏరకంగానూ పెరగలేదు. కానీ ఆధునికత, ఆధునిక సాంకేతికత ఆధారంగా లభించగల మెరుగైన యాజమాన్యం సాకుతో, ఆ సి.యు.జి మొబైళ్ళ కంపెనీ, దాని అమ్మకపు దళారీగా వున్న రాజకీయ నాయకుల అనుచర దళారీలకు వ్యాపారం యిప్పించి, ఆ కంపెనీకి, ఆ దళారీ(ల)కూ వ్యాపారమూ, లాభాలూ సమకూర్చటం కోసం ఈరకంగా ఆర్టిసి యాజమాన్యం ఈ మొబైళ్ళను డ్రైవర్లకూ, కండక్టర్లకూ, యితర వివిధ శాఖల ఉద్యోగులకు ఉచితంగా యిచ్చింది. యిప్పటి వరకూ అందుకు ఛార్జీలు తానే చెల్లించింది. అవసరం లేకపోయినా ఉద్యోగులకు ఈ మొబైల్ ను (దుర) అలవాటు చేసింది. ఇప్పుడు ఈ భారాన్ని మీరే భరించుకోండి అంటూ, కార్మికుల నెత్తిన రుద్ది, ఆ మొబైల్ కంపెనీ వ్యాపారానికి, ఆ దళారీ(ల) లాభానికి ఆ కార్మికులను బలిచేసింది.

ఈ ఆధునిక సాంకేతికత ఏరకంగానూ ఆర్టిసి సామర్థ్యాన్ని పెంచకపోయినా, అనేక సందర్భాలలో కుంటుపరుస్తున్నా, ఆయా సాంకేతిక కంపెనీలను, వాళ్ల దళారీల లాభాలను - వ్యాపారాలను ప్రోత్సహించటం కోసం, యిటువంటి ఆధునిక కంప్యూటర్ గాడ్జెట్లను ఆర్టిసి యాజమాన్యం భారీఎత్తున కొనుగోలు చేస్తూ ఆర్టిసిని నష్టపరుస్తోంది. అందుకు తాజా ఉదాహరణ : గ్రామస్థాయి సర్వీసుల వరకూ అన్ని సర్వీసుల్లోనూ సరఫరా చేసిన టీమ్స్ (టిక్కెట్లు యిచ్చే యంత్రాలు). ఇవి సరిగా పనిచేయవు. మొరాయిస్తాయి. వీటిలో వాడే పేపర్ రోల్ సైజుకూ, ఈ మిషన్ సైజుకూ సరిపోక టిక్కెట్లు వూడిపడవు. అయినా సరే ఆ టీమ్స్ వాడుతూ, వాటికి సరిపడని టిక్ట్ రోల్స్ నే కొనుగోలు చేస్తూ అటు ఆ యంత్రాలు సరఫరాచేసే దళారీ కాంట్రాక్టరుకూ-యిటు ఆ యంత్రాల సైజుకు తగని, టిక్కెట్లు యిచ్చే క్రమాన్ని కష్టతరంచేసే పేపర్ రోల్స్ సరఫరాచేసే దళారీ కాంట్రాక్టరుకూ, ఆర్టిసి యాజమాన్యం దోచిపెడదోంది. తప్పులేవైనా జరిగితే కండక్టర్ని బలిచేస్తోంది!

ఇవన్నీ ఆర్టిసి యాజమాన్యం అవలంబించి, అమలుపరిచే అనేక-సంస్థ వ్యతిరేక, ప్రజావ్యతిరేక, కార్మిక వ్యతిరేక విధానాలలో భాగంగానే జరిగి పోతున్నాయి.

దురదృష్టవశాత్తూ, అనేక రాజకీయ, సామాజిక కారణాల ఫలితంగా, ఒకనాడు ప్రతిభావంతంగా ఆర్టిసి కార్మికుల ప్రయోజనాలను పరిరక్షించే సాధనంగా వున్న ఆర్టిసి కార్మికోద్యమాన్ని నేడు వివిధ కార్మిక సంఘ నాయకత్వాలు కాలక్రమంలో నిర్వీర్యపరిచాయి. యాజమాన్య విధానాలకు అనుకూలంగా వుంటూ, తమ పోరాట ఫలితంగానే, ఇటువంటి విధానాలు అమలుచేయబడటం, ఇది తమ ఘనతగా చెప్పుకొనే దుస్థితికి నేటి ప్రధాన కార్మిక సంఘాల నాయకత్వాలు దిగజారిపోయాయి.

ఆర్టిసిలో, ఆర్టిసి కార్మికోద్యమంలో తలెత్తుతున్న ఈ విషపరిణామాలను గురించి తెలుసుకొని, అర్థం చేసుకొని వీటికి వ్యతిరేకంగా సంఘటిత పోరాటానికి ఆర్టిసి కార్మికులు తాజాగా పూనుకోవల్సిన జరూరు కర్తవ్యం వారిపై వుంది! ★

ప్రాంతాన్ని బూచిగా చూపటం తప్పు, నీటిపారుదలా సౌకర్యాలకల్పనకు అటంకంగా వున్నది దోపిడీ పాలకవర్గాల పాలన అన్న వాస్తవాన్ని కప్పిపుచ్చుతున్నాయి.

విభజన సమస్య పరిష్కారం ఇంకా కాలం సాగదీసినా, సాగునీటి సౌకర్యం ఏర్పాటు, ఉన్న సాగునీటి సక్రమ వినియోగం జరగదనీ, దోపిడీ పాలకవర్గాల ప్రయోజనాలను రక్షించటమే పాలక పార్టీల లక్ష్యమన్నది స్పష్టం.

విభజన సమస్యతో సంబంధంలేకుండా రాష్ట్రంలో కరువుపీడిత ప్రాంతాలకు సాగునీటి సౌకర్య కల్పనకొరకూ, ప్రాజెక్టుల నీటి సక్రమవినియోగానికి, వ్యవసాయానికి మొదటి ప్రాధాన్యతగా నీరు అందించాలన్న డిమాండ్లతో ప్రజలు సంఘటిత పోరాటం చేయాలి. ★

ప్రైవేటు ఇన్సూరెన్సు రంగ దాపిడి ప్రయోజనాలు కాపాడటమే ఉద్యోగుల ఆరోగ్య పథకం ఉద్దేశ్యం

2013 డిసెంబర్ 5న ఆంధ్రప్రదేశ్ రాష్ట్ర ముఖ్యమంత్రి కిరణ్ కుమార్ రెడ్డి ఈ రాష్ట్రంలోని 13లక్షల మంది ఉద్యోగులు, పెన్షనర్లకు, వారి కుటుంబాలకు కొత్త ఆరోగ్యపథకాన్ని ప్రారంభించారు. ఉద్యోగుల ఆరోగ్యపథకం (ఎంప్లాయిస్ హెల్త్ స్కీమ్)గా పిలవబడుతున్న ఈ పథకం వల్ల రాష్ట్రప్రభుత్వ ఉద్యోగులు, ఉపాధ్యాయులు వారి కుటుంబసభ్యులు అన్యస్తతకు గురైతే పైసా ఖర్చులేకుండా ఆసుపత్రులలో చేరి నాణ్యమైన వైద్యం పొందగలిగే సగదురహిత పథకంగా ప్రభుత్వం ప్రచారం చేసుకుంటున్నది.

వాస్తవంగా ఈ పథకం సగదురహితమేనా?

1972 నుండి మెడికల్ రీ ఎంబర్స్మెంట్ నిబంధనల ప్రకారం ఈ రాష్ట్రంలోని ఉద్యోగులు, పెన్షనర్లు, వారి కుటుంబాలు ప్రభుత్వం నుండి వైద్యఖర్చులను పొందుతున్నారు. మొదట్లో కొన్ని జబ్బులకే పరిమితమైనా ఉద్యోగుల ఒత్తిడి, ఉద్యమాల ఫలితంగా అన్ని వ్యాధులకు, ప్రతి సందర్భములో రెండు లక్షల గరిష్ట పరిమితికి లోబడి చికిత్సపొందే సదుపాయాన్ని సాధించుకున్నారు. అయితే ఉద్యోగి ముందుగా డబ్బులు చెల్లించి వైద్యం చేయించుకుంటే ఆ తర్వాత ప్రభుత్వం తిరిగి చెల్లిస్తుంది. ప్రైవేటు ఆసుపత్రులు కూడా ప్యాకేజీ రేట్లకంటే పదిశాతం తక్కువకే వైద్యం చేస్తామని వ్రాతమూలక హామీ యిచ్చి ఉద్యోగులకు వైద్యమందించే ఆసుపత్రులుగా గుర్తింపులు పొందాయి.

ప్రభుత్వం, ప్రైవేటు ఆసుపత్రులు నిబంధనలను సక్రమంగా పాటిస్తే ఉద్యోగి లేక పెన్షనరు తాను ఖర్చుచేసిన మొత్తాన్ని సకాలంలో పూర్తిగా పొందే అవకాశముంది. కాని నిమ్స్, స్పెష్మీ లాంటి ప్రభుత్వ ఆసుపత్రులు ప్యాకేజీ రేట్లకే వైద్యం చేస్తుండగా ప్రైవేటు ఆసుపత్రులు ప్యాకేజీ రేట్లకంటే 40 నుండి 200 శాతం వరకు అధికంగా వసూలు చేస్తున్నాయి. ఉదాహరణకు నిమ్స్లో బైపాస్ ఆపరేషన్ చేసుకున్న ఉద్యోగి తాను ఖర్చుచేసిన మొత్తం రూ. 1,20,000/-లు తిరిగి పొందితే అపోలో, కేర్ లాంటి ప్రైవేటు ఆసుపత్రులలో రెండు నుండి మూడు లక్షల రూపాయలు ఖర్చవు తున్నాయి. ప్రభుత్వం నుండి పొందేది మాత్రం ఆ లక్షా యిరవై వేలే.

వైద్యానికి చెల్లించిన సొమ్మును తిరిగి పొందటానికి ఉద్యోగులు నెలల తరబడి ఎదరుచూసే స్థితి, ప్రభుత్వ కార్యాలయాలలో జాప్యం, అవినీతితో ఉద్యోగులు విసుగుచెంది వున్నారు. ఈ సమయంలో రాజకీయరైడి ప్రభుత్వం ఆరోగ్యశ్రీ పథకాన్ని ప్రవేశ పెట్టింది. ఇలాంటి పథకం తమకూ వర్తింపజేయాలని ఉద్యోగులు ఆమేరకు ప్రభుత్వాన్ని కోరారు. ఈ సమయంలోనే ప్రభుత్వం విజిలెన్సుదాడులు చేయించి తప్పుడు వైద్యబిల్లులు పెట్టిన ఒకరిద్దరిని పట్టుకుని గతపథకం లోపభూయిష్టమైందిగా పెద్దయెత్తున ప్రచారం చేపట్టింది.

ప్రభుత్వమే ఉద్యోగుల వైద్యఖర్చులను తిరిగి చెల్లించే విధానం చాలా రాష్ట్రాల్లో వుంది. కేరళ, తమిళనాడు, మహారాష్ట్ర తదితర రాష్ట్రాలు ఈ విధానంలో కనుగొన్న లోపాలను సరిచేసి పక్కపొందీగా అమలుజరుపుతున్నాయి. ఈ పథకం తీరుతెన్నులను పూర్తిగా సమీక్షించి, లోపాలను సరిదిద్దే చర్యలు చేపట్టకుండా ప్రభుత్వం ఈ పథకం పట్ల ఉద్యోగుల్లో పేరుకున్న అసహనాన్ని పెంచి, విజిలెన్సు దాడులతో భయాన్ని కల్పించి వైద్యబీమా కోసం తాము కూడా కొంత ప్రీమియం సొమ్మును చెల్లిస్తామని ఉద్యోగులే కోరి పరిస్థితి కల్పించి వైద్యబీమా అనే కొత్తపథకానికి రూపకల్పన చేసింది.

ఈ పథకానికి A, B కేటగిరి ఉద్యోగులు 120 రూపాయలు, C కేటగిరి ఉద్యోగులు 90 రూపాయలు తమవంతు వాటాగా చెల్లించాలి. ప్రభుత్వం తన వాటాగా 180, 135 రూపాయలను జతచేస్తుంది. ప్రభుత్వం ప్రస్తుతం ఇప్పటిదాకా అమల్లో వున్న పథకానికి సుమారుగా ప్రతిఏటా రూ. 250 కోట్లు ఖర్చుచేస్తున్నది. ఈ కొత్తపథకానికి ప్రభుత్వానికి తనవాటా క్రింద ఖర్చయ్యేది కూడా 250 కోట్లకు మించదు. అయితే ఇప్పటివరకూ ఉచితంగా వైద్యం పొందిన ఉద్యోగులు ఇకపై తమ వాటా క్రింద సుమారుగా 150 కోట్ల రూపాయలను సాలీనా చెల్లించుకోవాలి. అంతేకాదు ఆరునెలలకొకసారి ఈ

పథకానికయ్యే వ్యయాన్ని లెక్కించి దానిలో 40శాతం ఉద్యోగులు, పెన్షనర్లు; 60శాతం ప్రభుత్వం భరించే విధంగా పెంచుతుండాలని కూడా నిబంధన విధించింది. ఇది సగదురహిత పథక రహస్యం. అంటే యిప్పటివరకు ఉచితంగా వైద్య చికిత్సలు పొందే అవకాశానికి బదులుగా 40శాతం వ్యయాన్ని ఉద్యోగులపై మోపి పైగా సగదురహిత విధానంగా ప్రచారం చేసుకొనే వంచన యిది!

ఈ పథకం లబ్ధిదారులెవరు?

గతం కంటే 40శాతం నిధులు అధికంగా ఈ పథకానికి సమకూరనున్నాయి. ఆ మేరకు ఉద్యోగులు గతంకంటే నాణ్యమైన వైద్యాన్ని పొందాల్సి వుంది. కాని ప్రభుత్వం నిర్ణయించిన ప్యాకేజీ రేట్లు తక్కువగా ఉన్నాయని ఆసుపత్రి వర్గాలు పెదవి విరుస్తున్నాయి. ప్రైవేటు ఆసుపత్రులు మార్కెట్ రేటుకంటే తక్కువకు వైద్యం చేయవనేది జగమెరిగిన సత్యం. కార్పొరేట్

స్వతంత్ర ట్రస్టు అధ్వర్యంలో ఈ పథకాన్ని అమలు చేయాలని గత రెండేళ్ళుగా ఉద్యోగసంఘాల జె.ఎ.సి ప్రభుత్వంపై ఒత్తిడి తెచ్చింది. అయినా ప్రభుత్వం అంగీకరించలేదు. ఆరోగ్యశ్రీ పథకం లాగానే దీన్ని కూడా ఆరోగ్యశ్రీ ట్రస్టు ద్వారానే నిర్వహించడానికి నిర్ణయించింది. ఈ ఆరోగ్యశ్రీ ట్రస్టు నిర్వహణలో కీలకపాత్ర వహించేది స్టార్ ఇన్సూరెన్స్ కంపెనీ! ఆసుపత్రులతో అవగాహన ఒప్పందాలు, ప్యాకేజీ రేట్లు నిర్ణయం, ప్రీమియం నిర్ధారణలు అన్నీ స్టార్ ఇన్సూరెన్స్ కంపెనీయే చూస్తుంది. అంటే అసలు సూత్రధారి, లబ్ధిదారు కూడా ఇన్సూరెన్సు కంపెనీయనేది స్పష్టం. భారతదేశంలో ఆరోగ్య బీమారంగం వార్షికంగా 39శాతం వృద్ధిరేటున అభివృద్ధి చెందుతుంది. ప్రస్తుతం భారతదేశ ఆరోగ్య సంరక్షణారంగం విలువ 79 బిలియన్ డాలర్లు అంటే 4,90,000కోట్ల రూపాయలు. కాగా, మరో నాలుగేళ్ళలో ఇది రెట్టింపై సుమారు 10లక్షల కోట్ల రూపాయలకు చేరుకుంటుందని

ఎవరి స్టార్ ఇన్సూరెన్సు కంపెనీ?

చంద్రబాబునాయుడు ముఖ్యమంత్రిగా వున్న కాలంలో ఇంజనీరింగ్ విద్యార్థులకు ఒక బీమాపథకానికి అనుమతి యిచ్చాడు. దీని ప్రకారం ఇంజనీరింగు విద్యార్థి తండ్రి చనిపోతే, మిగిలిన సంవత్సరాలకు బీమా కంపెనీ కాలేజీ ఫీజులు చెల్లిస్తుంది. దీనిలో భాగంగా కాలేజీలో చేరేటప్పుడే ప్రతి విద్యార్థి వద్ద కట్టించుకునే ఫీజుతోపాటు అదనంగా మరో వందరూపాయలు ప్రీమియంగా వసూలు చేసారు. ఈ పథకం గురించి విద్యార్థులకుగానీ, తల్లిదండ్రులకుగానీ తెలిపిందిలేదు. బీమా చెల్లింపు జరిగిన ఘటనలు కూడా చాలా అరుదు. అదీ కాలేజీ యాజమాన్యాలు పూనుకుంటేనే సాగింది. విద్యార్థుల సొమ్ముతో కోయంబత్తూరుకు చెందిన తెలుగు పెట్టుబడిదారుడి 'స్టార్ ఇన్సూరెన్స్' కంపెనీ కోట్లకు పడగలెత్తింది.

రాజకీయరైడి ఆరోగ్యశ్రీ పథకాన్ని ఈ కంపెనీకే యిచ్చాడు. ప్రభుత్వ ఆసుపత్రులను ఎండగట్టి, వేలకోట్లు రూ॥ల వ్యాపారాన్ని ఈ కంపెనీకీ సమకూర్చాడు. ఇప్పుడు ఉద్యోగుల బీమాపథకాన్ని కూడా ఈ కంపెనీకే కట్టబెట్టారు. ఉద్యోగుల ప్రీమియం సొమ్ముంతా ఈ కంపెనీకీ అప్పగించారు. ప్రజల సొమ్మునూ, ప్రభుత్వ ఖజానానూ కొల్లగొట్టి పెరిగిపోయే ఈ విధానమే భారత బడాబూర్జువా వర్గానికి జీవప్రదాత. అందుకనే బడాబూర్జువా వర్గాన్ని నిరంకుశాధికార బూర్జువావర్గమని పిలుస్తున్నాము.

ఆసుపత్రుల రేట్లు చుక్కలనంటుతుంటాయి. ఈ పరిస్థితుల్లో రెండు పరిణామాలు జరిగి అవకాశాలు న్నాయి. కార్పొరేటు ఆసుపత్రులు తమ లాబీయింగ్ని ఉపయోగించుకుని ప్రభుత్వం నుండి ప్యాకేజీ రేట్లు పెంచుకోవడమో, అవినీతి పద్ధతుల ద్వారా అధిక మొత్తాలను క్లయిమ్ చేయడమో చేస్తాయి. మరోవైపు ప్యాకేజీ రేట్లు తక్కువ వున్నాయని చెబుతూ ఉద్యోగుల నుండి అదనపు వసూళ్ళు చేస్తాయి. లేకుంటే నాసిరకం వైద్యంచేసి తమ లాభాలు తాము మిగుల్చుకుంటాయి. ప్రాణంపై తీవితో రోగి అప్పులపాలైనా ఆసుపత్రులు అదనంగా డిమాండ్ చేసిన మొత్తం యిచ్చుకోక తప్పదు. లాభించేది ప్రైవేటు, కార్పొరేట్ ఆసుపత్రులు మాత్రమే! అయితే లబ్ధిదారులు వీళ్ళుమాత్రమే కాదు. ప్రభుత్వ అధికారులు, ఉద్యోగులతో కూడిన ఒక

ట్రెలిన్కు చెందిన హెల్త్ మేనేజ్మెంటు సంస్థ ఈక్విటీస్ కేపిటల్ తన తాజా నివేదికలో పేర్కొంది. ఇంతటి వృద్ధిరేటు సాధించాలంటే కేవలం సహజమైన డిమాండ్ సప్లయపై ఆధారపడిన మార్కెట్ ద్వారా సాధ్యం అయ్యే పనికాదు. అందుకే ఆ బాధ్యతను ప్రపంచ వాణిజ్య సంస్థ లాంటి సంస్థల ద్వారా సామ్రాజ్యవాద శక్తులు కార్పొరేట్ ఆసుపత్రులకు, ఇన్సూరెన్స్ కంపెనీలకు తమ దేశ ఆరోగ్యరంగ మార్కెట్లలో డిమాండ్ను బలవంతంగా పెంచి మరి కట్టబెట్టే విధంగా ఒత్తిడి చేస్తుంటాయి. దానిలో భాగంగానే ఇన్సూరెన్స్ రంగంలో విదేశీ పెట్టుబడి పరిమితులను పెంచుతూ కేంద్ర ప్రభుత్వం నిర్ణయాలు చేసింది. అన్ని వర్గాల ప్రజలను ఇన్సూరెన్సు రంగంలోకి వచ్చేట్లు నిర్ణయాలు చేస్తున్నాయి.

‘కౌలు రైతుల మరణాలకు కారణమైన ప్రభుత్వ విధానాలపై పోరాడాలి’

రైతుకూలీసంఘం(ఆం.ప్ర) కృష్ణాజిల్లా శాఖ ఆధ్వర్యంలో ధర్నా



ధర్నాలో తనంగిస్తున్న కా॥ భార్గవశ్రీ

బందరు, 16-12-13 :

జిల్లాలో అత్యుపాత్మలకు పాల్పడిన, హతాస్మరణాలకు గురైన 12మంది కౌలురైతుల కుటుంబాలను అన్నివిధాలా ఆదుకోవాలని డిమాండ్ చేస్తూ రైతుకూలీసంఘం(ఆం.ప్ర) కృష్ణాజిల్లాశాఖ ఆధ్వర్యంలో 16-12-2013 తేదీన మచిలీపట్నం కలెక్టరు కార్యాలయం ఎదుట ధర్నా నిర్వహించారు.

ఈ సందర్భంగా రైతుకూలీసంఘం(ఆం.ప్ర) కృష్ణాజిల్లా కార్యదర్శి కా॥ ముప్పాళ్ళ భార్గవశ్రీ మాట్లాడుతూ “తరచూవస్తూన్న తుఫాన్లు, భారీవర్షాలకు రైతాంగం పెద్దఎత్తున పంటలు కోల్పోతున్నారు. కోలుకోలేని విధంగా అప్పులపాలవుతున్నారు. రైతాంగాన్ని అన్ని విధాలా ప్రభుత్వం ఆదుకోని స్థితిలో,

దిక్కుతోచక రైతులు - ముఖ్యంగా కౌలురైతులు అత్యుపాత్మలు చేసుకొంటున్నారు. అప్పులు తీర్చలేని దైన్యస్థితిలో అత్యాభిమానం కల రైతులు బలవస్తరణం పొందుతున్నారు. నిజానికి అత్యుపాత్మ పరిమార్చారే కాదు. కాని రైతాంగం ప్రాణాలుకోల్పోతూ తమపైఆధారపడిన భార్యాబిడ్డలను, తల్లిదండ్రులను అనాధులను చేస్తున్నారు. రైతు దేశానికి వెన్నెముక అని పొగిడే పాలకులు రైతు వెన్నెవిరిచే విధానాలను అమలు చేస్తున్నారు. వ్యవసాయరంగానికి కేటాయించే సబ్సిడీలను కోత కోస్తున్నారు. ఉత్పత్తి ఖర్చులు పెంచుతున్నారు. పంటలకు మాత్రం గిట్టుబాటు ధరలు చెల్లించటంలేదు. అమెరికా ప్రభుత్వం తన దేశంలో వ్యవసాయరంగానికి భారీగా సబ్సిడీలు ఇస్తోంది. మన దేశంలో సబ్సిడీలను తగ్గించేలా ప్రభుత్వంపై ఒత్తిడి తెచ్చి అమలుచేయిస్తోంది. ప్రభుత్వం అనుసరిస్తున్న సామ్రాజ్యవాద అనుకూల విధానాలకు రైతులు బలవుతున్నారు. ఇందుకు పోరాడి సాధించుకోవాలనే చైతన్యాన్ని రైతాంగం ప్రదర్శించి సమైక్య ఉద్యమాలకు సిద్ధంకావాలని” పిలుపు నిచ్చారు.

రైతుకూలీసంఘం(ఆం.ప్ర) జిల్లా సహాయ కార్యదర్శి కా॥వీరబాబు, ఏఐఎఫ్ఐటియు(న్యూ) రాష్ట్ర

ఈ అంతర్జాతీయ నేపథ్యంలోనే కేంద్ర, రాష్ట్ర ప్రభుత్వాలు ఆరోగ్యరంగంలో ఇన్సూరెన్స్ కంపెనీలకు, కార్పొరేటు ఆసుపత్రులకు గణనీయమైన అవకాశాలు కల్పిస్తున్నాయి. అందుకే ఉద్యోగుల జె.ఎ.సి ఎంత తీవ్రంగా వ్యతిరేకించినా మన రాష్ట్ర ప్రభుత్వం ఇన్సూరెన్స్ కంపెనీకే కట్టబెట్టడానికి మొగ్గుచూపింది. 13లక్షల కుటుంబాలను ఇన్సూరెన్స్ మార్కెట్కు లింకు చేసింది. ప్రభుత్వధనాన్ని, ఉద్యోగుల ధనాన్ని దానికే కట్టబెట్టేది. సుమారుగా 250 కోట్ల రూపాయలతో గత పథకాన్ని ప్రభుత్వం నిర్వహించింది. ప్రస్తుత పథకానికి ప్రభుత్వ వాటా 250 కోట్లు. ఉద్యోగుల వాటా 150 కోట్లు. మొత్తం 400 కోట్ల నిధి సమకూరనున్నది. ఈ అదనంగా వచ్చిన 150 కోట్ల రూపాయలు ఇన్సూరెన్స్ కంపెనీలకు కట్టబెట్టడానికే తప్ప వేరుగాదు.

పథకం ప్రారంభదశలోనే ఈ పరిస్థితి వుంటే భవిష్యత్తులో ఇన్సూరెన్స్ కంపెనీలు నిర్ణయించిన మేరకు వైద్యఖర్చులు, ప్రీమియంలు గణనీయంగా పెరుగుతాయి. ఇన్సూరెన్స్ పరిధిలోలేని సామాన్య ప్రజానీకం నేరుగా ప్రైవేటు ఆసుపత్రులలో వైద్యం చేయించుకునే పరిస్థితి ఉండదు. ఇలాంటి పరిస్థితిని అమెరికా లాంటి అభివృద్ధి చెందిన దేశాల్లో ప్రజలు అనుభవిస్తూనే ఉన్నారు. భవిష్యత్తులో అనుకోకుండా అనారోగ్యానికి గురైతే ఖర్చులను భరించలేమనే భయంతో ఆరోగ్య ప్రీమియాల పేర సాధారణ ప్రజలు, ఉద్యోగులు లక్షల కోట్ల రూపాయలను ప్రైవేటు ఆసుపత్రులు, ఇన్సూరెన్స్ కంపెనీల అధిపత్యంలో కొనసాగే ఆరోగ్యరంగానికి కట్టబెట్టక తప్పదు.

మన రాష్ట్రంలోనే ఆరోగ్యశ్రీ పథకం క్రింద 1200 కోట్లు, ఉద్యోగుల ఆరోగ్య పథకానికి 400 కోట్లు సాలీనా ప్రభుత్వం ఖర్చుచేస్తున్నది. ఈ మొత్తాలను ప్రభుత్వ ఆసుపత్రుల ఆధునికతకు వెచ్చించి ప్రజల విశ్వాసాన్ని పొందే విధంగా అభివృద్ధి చేస్తే రాష్ట్ర ప్రజానీకానికి ఆరోగ్య భద్రతను కల్పించవచ్చు.

రెండవవైపు జీవితబీమా రంగంలోని ప్రభుత్వసంస్థ యల్.ఐ.సి, జనరల్ ఇన్సూరెన్స్ కంపెనీలు, జాతీయ వ్యవసాయ ఇన్సూరెన్స్ పథకాలు ఏదో ఒక మేరకు ప్రజలకు కొంత ఊరట కల్పిస్తున్నా వాటిని కూడా నీరుగార్చి ఆ బాధ్యత నుండి ప్రభుత్వాలు తప్పుకొని ప్రైవేటు రంగానికి, విదేశీ కంపెనీలకు అప్పజెప్పడానికి వీలుగా వుండే విధానాలు చేపట్టున్నాయి. ఆరోగ్యబీమా పరిధిలోకిరాని ప్రజానీకం మనదేశంలో 85శాతం వున్నారు. ఈ 85శాతం మందిని ప్రైవేటు ఇన్సూరెన్స్ రంగానికి అప్పజెప్పడానికి వీలుకల్పించేవిధంగా తన పాత్రను చిత్తశుద్ధిగా కేంద్ర రాష్ట్ర ప్రభుత్వాలు పోషిస్తున్నాయనడానికి ఈ ఉద్యోగుల ఆరోగ్యపథకం ఒక ఉదాహరణ మాత్రమే! ★

Read ! **Subscribe!!****Class Struggle**

English Organ of
Central Committee of CPI (ML)

మార్జిన్ లూథర్ కింగ్ స్వప్నం గుత్తపెట్టుబడి పాలనలో సాకారం కాదు

మార్జిన్ లూథర్ కింగ్ తన ప్రఖ్యాతి పొందిన ఉపన్యాసాన్నిచ్చి ఇప్పటికీ 50ఏళ్ళు గడిచింది. 1963 ఆగస్టు 28న వాషింగ్టన్ నగరంలో లింకన్ స్మృతి మందిరం మెట్లమీద అమెరికాలో కొనసాగుతున్న వర్ణవివక్షతపై మాట్లాడుతూ ఆయన “నాకొక కల వుంది...” అంటూ తన ఉపన్యాసాన్ని ప్రారంభించారు. ఈ ఉపన్యాసమే ఆయనకు హక్కుల ఉద్యమకారుడిగా అంతర్జాతీయ గుర్తింపునూ, 1964 నోబెల్ పురస్కారాన్ని తెచ్చి పెట్టింది. అమెరికాలో నల్లజాతివారిపై హింసాకాండ పెచ్చుమీరిన సమయంలో ఆయన ఇచ్చిన ఉపన్యాసం ఆచరణయుక్తను చూపింది.

సామాజికంగా అణచివేయబడుతున్న ఆఫ్రో అమెరికన్ల (నల్లజాతీయుల) ఉద్ధరణ కొరకు మార్జిన్ లూథర్ కింగ్ తన జీవితాన్ని అంకితం చేశారు. అమెరికాలోని తెల్ల, నల్లజాతీయుల మధ్య సమానత్వాన్ని ఆకాంక్షించారు. 50ఏళ్ళ క్రిందటి ఆయన ఉపన్యాసం ఈనాటికీ సమానత్వం, న్యాయం కోసం జరిగే పోరాటాలకు ఉత్తేజాన్నిస్తున్నది. అన్యాయానికి వ్యతిరేకంగా తిరగబడమని ఆయన ఆఫ్రో అమెరికన్లకు పిలుపునిచ్చారు.

ఆయన ఇలా అన్నారు : “ఒకనాడు నాకొక కల వచ్చింది. జార్జియాలోని ఎర్రకొండల మీద గల బానిసల పిల్లలందరూ సోదరులుగా కలిసి కూర్చుంటు.... నా పిల్లల చర్మపురంగునబట్టికాక వారి వ్యక్తిత్వ సారాంశాన్నిబట్టి తీర్చిచే రోజు, అది పూర్తి స్వేచ్ఛ పొందేరోజు”. అసమానతలూ, అన్యాయాల నుండి ఆఫ్రో అమెరికన్లు పూర్తి స్వేచ్ఛను పొందాలని ఆయన కోరుకున్నారు. “ప్రజాస్వామ్యం ప్రతి ఒక్కరికీ మంచి జీవితాన్నివ్వగలదు” అని ఆయన విశ్వసించి, దానినే ప్రభోధించారు. “స్వేచ్ఛా పతాక నెగురవెయ్యండి” అని హక్కుల వుద్యమానికి పిలుపునిచ్చారు.

మార్జిన్ లూథర్ కింగ్ ఉపన్యాసం యిచ్చిన 50ఏళ్ళ సంస్మరణసభకు వేలాదిమంది ప్రదర్శనగా వాషింగ్టన్ మాల్ కు తరలివచ్చారు. పౌరహక్కుల ఉద్యమగీతాన్ని, పాల్ రోబిన్ విరచిత “వుయ్ షల్ ఓవర్ కమ్” గీతాన్ని పాడుతూ సాగారు. 1963లో మార్జిన్ లూథర్ కింగ్ మాట్లాడిన సభలో పాల్గొన్నవారు ఈ ప్రదర్శన అగ్రభాగాన చేతులు కలిపి నడిచారు.

మొదటి నల్లజాతి అధ్యక్షుడు ఒబామా, మాజీ అధ్యక్షులు క్లింటన్, కార్టర్ లూ, కింగ్ అక్కడికిస్తీస్ కింగ్, ఆయన చిన్నకూతురు బెర్నికాకింగ్ లు సభలో మాట్లాడారు.

హత్యకావించబడ్డ లూథర్ కింగ్ చూపిన అంకిత భావానికి, ఆఫ్రో అమెరికన్ల సమానత్వం కొరకు స్ఫూర్తిని ఇప్పటి అధ్యక్షుడు, మాజీ అధ్యక్షులూ కీర్తించారు. అయితే ఆయన కల ఈనాటికీ సాకారం కాకపోవటానికి కారణాలపట్ల (ఒక నల్లజాతీయుడు అధ్యక్షుడయినా) సూటిగా మాట్లాడలేదు. న్యాయం కోసం లూథర్ కింగ్ తపనను కొనసాగించమని ప్రదర్శకులను కోరారు.

కాగా, ఆయన అక్క తన సోదరుడి కల సాకారం కాకపోయినా, ఇంకా చురుకుగా అందరి మదిలోనూ వున్నదని చెప్పారు.

ఆయన కూతురు బెర్నికా చేదు నిజాన్ని బయటపెట్టారు. “ఈనాడు, 50ఏళ్ళ తర్వాత, జాతి దురహంకారం, ద్వేషం, శతృత్వంతో నిండిన విధానాలూ, ఆచరణ మనలను ఇంకా పట్టి పీడిస్తున్నాయి.” అన్నారు. తన తండ్రి ప్రబోధానికి దృఢంగా కట్టుబడి వుండమని కోరారు.

ఆఫ్రో అమెరికన్ ప్రజల జీవితంలో మౌలికమైన మార్పులేమీ ఈ 50ఏళ్ళలో రాలేదన్నది ఈనాటి కఠిన వాస్తవం. అసమానతలూ, వ్యత్యాసాలూ ఆనాటి లాగే వున్నాయి.

చట్టంముందు సమానహక్కులనూ, న్యాయ వ్యవస్థ అందుబాటు, ఓటువేసే హక్కు తదితరాలు ఆఫ్రో అమెరికన్ లు పొందారని చెప్పుకుంటున్నప్పటికీ, వారిజీవితంలో మౌలికమార్పులేమీ రాలేదు.

ఎన్నికల్లో సమాన అందుబాటును నిరాకరించి పరిమిత ఓటు మాత్రమే ఈనాటికీ ఆఫ్రో అమెరికనులకు ఉంది. న్యాయవ్యవస్థలో ఈనాటికీ జాతివివక్షత పాతుకొని వుంది. 16ఏళ్ళ నల్లజాతి యువకుడిని కాల్చిచంపిన జార్జి జిమ్మర్ మాన్ ను నిర్దోషిగా విడిచిపెట్టడమే దీనికి అద్దం పడుతున్నది.

తెల్లవారి కంటే నల్లవారిలో నిరుద్యోగం రెట్టింపుగా వుంది. 1963లోనూ ఇదే స్థితి. 2007-2009 సంక్షోభభారం నల్లజాతి వారిపైనే ఎక్కువగా పడింది. ఎకనామిక్ పాలసీ ఇన్ స్టిట్యూట్ లెక్కల ప్రకారం, 1963లో నల్లజాతి వారిలో నిరుద్యోగం 10.9శాతం. ఇది తెల్లవారికంటే ఎక్కువ. కార్మిక శాఖ లెక్కల ప్రకారం ఈనాడు కూడా నల్లజాతి వారిలో నిరుద్యోగం అదేస్థితిలో వుంది. నల్ల, తెల్ల జాతీయుల మధ్య ఆదాయాలలో వున్న వ్యత్యాసం చాలా ఎక్కువగా వుంది. జనాభా లెక్కల ప్రకారం 2011లో నల్లజాతి కుటుంబ ఆదాయం తెల్లవారి కుటుంబాల ఆదాయంలో మూడింట రెండు వంతులుంది. 2011లో నల్లజాతి వారిలో దారిద్ర

రేటు 28శాతంగా వుంది. విద్య, రాజకీయ ప్రాతినిధ్యాలలో నల్లజాతి వారు కొన్నిప్రయోజనాలు పొందినప్పటికీ వ్యత్యాసాలు మాత్రం అలాగే వున్నాయి.

ఆర్థికంగానూ, సంపదలోనూ, అసమానత్వం లోనూ, పేటలలో ఎదురయ్యే సవాళ్లలోనూ పరిగణించదగ్గ అభివృద్ధి సాగలేదని అధ్యక్షుడు ఒబామా స్వయంగా అంగీకరించాడు. లూథర్ కింగ్ కల సాకారం కావటానికి నల్లజాతివారు అధ్యక్షుడు కావటం, నల్లజాతి రేడియో లుండటమూ చాలదని కూడా ఒబామా అన్నాడు. కానీ ఆఫ్రో అమెరికన్ల జీవితాలలో మౌలికమార్పు రాకపోవటానికి కారణంగా “అమెరికా విభజన రాజకీయాల”న్న దానిని చూపారు. అసలు కారణాన్నిండి ఆఫ్రో అమెరికన్ల దృష్టిని మళ్ళించేందుకు ప్రయత్నించాడు.

అమెరికాలోనూ, ప్రపంచమంతటా ప్రజలకు స్వేచ్ఛ, సమానత్వం, సమానహక్కులూ అవకాశాలూ యిచ్చే ఉత్తమ వ్యవస్థ ప్రజాస్వామ్యమని పెట్టుబడిదారీ వ్యవస్థ నమ్మబలుకుతున్నది. ఆవిధంగా ప్రజాస్వామ్యం కూడా పెట్టుబడిదారీ వర్గపాలననేనన్న నిజాన్ని దాచిపెడుతున్నది. ఉత్పత్తి సాధనాలపైనా, సంపదపైనా పరిపాలనపైనా ఆధిపత్యంతో ప్రజలను దోపిడీచేసి లాభాలను పోగొనుకొనే వర్గమిది. కనుకనే అసమానత్వ, ప్రత్యేకించి ఆర్థిక అసమానత్వవేళ్ళు ఈ “ప్రజాస్వామ్య” వ్యవస్థ అనే దానిలో లోతుగా దిగివున్నాయి. ఆర్థికంగా, సంపదపరంగా సమానత్వం లేకపోతే స్వేచ్ఛలూ, అవకాశాలన్నీ నిరర్థకంగా మిగిలిపోతాయి. పెట్టుబడిదారీ వర్గ ప్రయోజనాలను, ప్రత్యేకించి వారి లాభాలను కాపాడే వివేక్ష లక్ష్యం గల ఒకానొక వర్గ పరిపాలనా రూపమే “ప్రజాస్వామ్యం” కనుక, పెట్టుబడిదారీ వర్గ ప్రయోజనాలను కాపాడే లక్ష్యాలు నెరవేర్చేవారే, తెల్లవారైనా, నల్లవారైనా, పసుపువారైనా, ప్రభుత్వాధి నేతగా ఎన్నుకోబడతారు. బరాక్ ఒబామా దీనికి మినహాయింపు కాదు. ఆయన నల్లజాతీయత ఎక్కువ ఓట్లు తెచ్చిపెట్టి అధికారాన్ని అందిస్తుంది గనుక ఆయనను అధ్యక్షుడిగా ఎంపికచేశారు తప్ప అమెరికాలో జాతివివక్షతనూ, అసమానత్వాన్ని తొలగించేలక్ష్యంతో నల్లజాతీయుడిని అధ్యక్షపీఠంలో కూర్చోబెట్టలేదు. ఈ వాస్తవాన్ని దాచిపెడుతూ, ఒబామా పసలేని నినాదాలను ముందుకు తెస్తున్నాడు. “అమెరికాలో ఆర్థిక న్యాయం ఇంకా పూర్తికాని వ్యవహారం”, (1963లో వారు ప్రదర్శన

చేశారు గనుక) “నగర సమితులు మారాయి. రాష్ట్ర శాసనసభలు మారాయి. తత్పర్యవసానంగా శ్వేత సాధం మారింది”, “అనేక రంగాలలో మనం సాధించిన అభివృద్ధిని చూస్తే లూథర్ కింగ్ అప్రతిభుడయ్యేవారు” ఇలా సాగుతున్నాయి ఆయన మాటలు. భౌతిక వాస్తవికతతో భ్రమలు కోల్పోయి మోసపోయామని భావిస్తున్న ఆఫ్రో అమెరికన్లను వంచనకు గురిచేసే ప్రయత్నమిది.

పాలకవర్గాల కనుసన్నల్లో మెలిగే ఈ ప్రజాస్వామ్య తతంగం అమెరికాకే పరిమితం కాదు. గత 66ఏళ్ళ ఈ ప్రజాస్వామ్యం పేరుతోనే భారత దేశంలో దళితులూ, ఆదివాసీలను మోసం చేస్తున్నారు. ఎన్నికయిన ఎంఎల్ఎలూ, ఎంపిలూ అయిన దళితులూ, ఆదివాసీలు, మైనారిటీలూ, వివక్షతకూ, అసమానత్వానికీ, ఆర్థిక వ్యత్యాసానికీ అన్యాయాలకూ గురౌతున్న వారికి రక్షణగా నిలవలేదు. తమకులం, జాతికి చెందిన వారికి ఓట్లువేసి గెలిపించినందున దళితులూ ఆదివాసీలపై సాగుతున్న కులవివక్షత అణచివేతలు పరిష్కారమౌ తుందన్న భ్రమల్లో వారినిన్నాళ్ళూ ఉంచుతున్నారు.

దక్షిణాఫ్రికాలో జాతివివక్షతా పాలనకు వ్యతిరేకంగా పోరాడిన అఫ్రికన్ నేషనల్ కాంగ్రెస్ తెల్లవారి పాలన నుండి స్వాతంత్ర్యాన్ని పొందింది గానీ, ఆర్థిక వ్యత్యాసాలనూ, వర్ణవివక్షతనూ కొనసాగిస్తూనే వుంది. అయితే అక్కడి పాలకులు మాత్రం ప్రజా స్వామ్యాన్ని కీర్తిస్తున్నారు. గతకాలపు తమపోరాటాలను గుర్తుచేసి, ఏదో ఒకరోజున అసమానతలు పోతాయంటూ ప్రజలను జోకొడుతున్నారు.

కనుకనే అమెరికాలో నల్లజాతీయులు, ఆమాటకొస్తే ప్రపంచ ప్రజలు ఈ బూటకపు ప్రజాస్వామ్యపు భ్రమల్లో ఉండిపోరు. ఈ పార్లమెంటరీ ప్రజాస్వామ్యపు ఎన్నికల పోరాటానికి పరిమితం కాబోరు. అసమానతలు, అన్యాయాలకు వ్యతిరేకంగా పోరాడతారు.

ఒక నల్లజాతి అధ్యక్షుడు ఒబామా పాలనలో కూడా మార్జిన్ లూథర్ కింగ్ ఆకాంక్షల సాధనలో వైఫల్య అనుభవం ఆఫ్రో అమెరికన్లలో చైతన్యాన్ని తెస్తుంది. మార్జిన్ లూథర్ కింగ్ కలలు సాకారం కావాలంటే దోపిడీనీ, అసమానతలనూ అనివార్యంగా సాగించే శ్రమదోపిడీకీ, పెట్టుబడిదారీ వ్యవస్థకూ వ్యతిరేకంగా అలుపెరగని సమైక్య పోరాటాలు సాగించాలని వారు గుర్తిస్తారు. ★

నా ప్రియమైన శ్వేతజాతి సోదరుడా!	మిలిటెంట్	నల్లజాతి కార్మికులు	
పుట్టినప్పుడు నేను నలుపే పెరిగినప్పుడూ నలుపే ఎండలో వున్నప్పుడూ నలుపే రోగం వచ్చినప్పుడూ నలుపే నేను చనిపోయినా నల్లగానే వుంటాను కాని-తెల్లజాతి వాడా! నీవు పుట్టినపుడు నీది గులాబిరంగు పెరిగినపుడు శ్వేతవర్ణంతో ఆంగ్లమూలం : లియోపాల్డ్ సిడార్ సెంఘార్ (సెనెగల్) సెంఘార్ ధనిక కుటుంబంలో జన్మించారు. పారిస్ లో ఉన్నతవిద్య అభ్యసించి, 1932లో ఫ్రెంచి పౌరుడయ్యారు. అక్కడ పదాతిదళంలో పనిచేశారు. జర్మనీలకు పట్టుబడి యుద్ధభైదిగా 18నెలలు జైలు జీవితం గడిపారు. అక్కడే జర్మన్ భాష నేర్చుకొని ఆ భాషలో కవిత్వం రాశారు. ఫ్రెంచి జాతీయ శాసనసభ్యుడయ్యారు. సెనెగల్ లో ధీస్ అనే పట్టణానికి 1956లో	ఎండలోకెళ్తే కమిలిపోయి ఎర్రగానూ, చలికాలంలో నీలం రంగుతోనూ భయభ్రాంతుడైనప్పుడు ఆకుపచ్చరంగుతోనూ, రోగం వచ్చినపుడు పసుపుచ్చగానూ చనిపోయినపుడు గోధుమరంగుతోనూ వుంటావు కనుక నీవా, నేనా ఎవరు రంగులమారి? మేయర్ అయ్యారు. 1959 నుండి 1961 వరకు సలహాశాఖ మంత్రిగానూ, సెనెగల్ ఐదవ రాజ్యాంగ నిర్ణయసభ కమిటీ సభ్యునిగా పనిచేశారు. ఆ తర్వాత సెనెగల్ రిపబ్లిక్ నూ 1960లో ప్రధమ దేశాధ్యక్షునిగా పనిచేశారు. 1980 వరకూ ఆ పదవిలో కొనసాగారు. ఆయన తన కవిత్వంలో నీగ్రోత్వం (Negritude) గురించి ప్రతిభావంతంగా చెప్పారు. 2001 డిశంబరు 20న మరణించారు.	అవమానమనే ఆహారాన్ని నిశ్చబ్దంగా ఆరగించేవారిని ఆరగించనీ! నాకు మాత్రం అది సాధ్యం కాదు గొంతెత్తి, సుదీర్ఘంగా నా నిరసన తెలియచేస్తాను నా అంతరాత్మ చెబుతుంది అది అపరాధమని నిజాయితీగా శ్రమచేస్తే నాలుగు సైసలు నా మొహాన కొడతావా! ఎన్నో కలలు కంటుంటే నా మొఖాన ఉమ్మివేస్తావా! అందుకనే నా పిడికిలి గట్టిగా బిగిసింది నీ మొహం పగలగొట్టడానికి! ఆంగ్లమూలం : లాంగ్స్టన్ హ్యూస్	తేనెటీగలు ఎంతో శ్రమచేస్తాయి వారి శ్రమ ఫలితం ఇతరులు కొల్లగొడ్తున్నారు మేము తేనెటీగల వంటివారిమే కాని మమ్ములను కొల్లగొట్టడం ఇక చాలాకాలం సాగదు! ఈ కవితలు రచించిన ఆఫ్రో-అమెరికన్ కవిపేరు లాంగ్స్టన్ హ్యూస్ ఈయన కవి, కథా, నవలా రచయిత, నాటకకర్త, వ్యాసకర్త, బాల సాహిత్య రచయిత. 1902 ఫిబ్రవరి 1న జన్మించి 1967 మే 22న మరణించారు. ఆయన అమెరికాలో నీగ్రోల ఆందోళన లన్నిటిలో పాల్గొన్నారు. రచయితగా, కవిగా నీగ్రోలను సమర్థించే రచనలు చేశారు. నల్లజాతి రచయితలకూ, కళాకారులకూ తన రచనలద్వారా ఉత్తేజాన్నిచ్చారు. ఫ్రాన్స్ లో కూడా నీగ్రోల ఉద్యమానికి ఆయన ప్రేరణ ఇచ్చారు. తోటి నీగ్రో రచయితలు, కళాకారులలాగానే హ్యూస్ కూడా వివక్షాపూరిత అమెరికాను వ్యతిరేకించాడు. కమ్యూనిస్టు సమాజం వైపు ఆకర్షితుడయ్యాడు.

అడవి, భూమి, నీరు (చివరి పేజీ నుండి)

నేటివరకు అవి ఆమోదం పొందకపోవడం గిరిజనుల పట్ల పాలకుల నిర్లక్ష్య వైఖరిని తెలియచేస్తుందని విమర్శించారు. ఏజెన్సీ ప్రాంతంలో ఇప్పటికీ లక్షల ఎకరాల భూములు ఆక్రమించి సాగుచేసుకుంటున్న భూస్వామ్య వర్గాలకు ఈ ప్రభుత్వాలు కొమ్ము కాస్తున్నాయని అందువలనే రాష్ట్రంలో వున్న గిరిజన గ్రామాలను ఏజన్సీ ప్రాంతంగా ప్రకటించకుండా పాలకులు జాప్యం చేస్తున్నారని విమర్శించారు. ఈ జిల్లా నుండి ఎన్నికై కేంద్ర ప్రభుత్వంలో కేబినెట్‌ మంత్రిగా ఉన్న గిరిజన శాఖమంత్రి కిషోర్‌ చంద్రదేవ్‌, ఈ ప్రాంతం యం.ఎల్‌.ఏ మరియు శాసనసభా ఎస్‌.టి. కమిటీ ఛైర్మన్‌ రాజన్న దొరలు నాన్‌ షెడ్యూల్డులోని గిరిజన గ్రామాలను షెడ్యూల్డు ప్రాంతంలో కలపడానికి ఎటువంటి ప్రయత్నాలూ చేయటంలేదని తీవ్రంగా విమర్శించారు. గిరిజనులు బక్కమై ఉద్యమించడం ద్వారానే తమ హక్కుల్ని రక్షించుకోగలుగుతారని కా॥ ఝాన్సీ ఉద్యోదించారు.

రిపబ్లికన్‌ పార్టీ ఆఫ్‌ ఇండియా రాష్ట్ర నాయకులు అంజయ్యగారు మాట్లాడుతూ దేశంలోనే మొదటిసారిగా ఎస్‌.సి, ఎస్‌.టి సబ్‌ప్లాన్‌ చట్టాన్ని చేశామని గొప్పలు చెప్పుకుంటున్న పాలకులు - దళితులను, గిరిజనులను భూమి నుండి గెంటివేస్తున్నారని; లక్షింపేట దళితులపై హత్యాకాండ, భూమి సమస్యతో ముడిపడి వుందని తెలియచేశారు. నేటికీ ప్రభుత్వ ముంపు భూమి అయిన

మద్దువలస రిజర్వాయర్‌ మిగులు భూమిని వారికి అప్పగించలేదని విమర్శించారు. రాష్ట్రంలో ఎస్‌.సి., ఎస్‌.టిలకు భూమిని పంచుతున్నామని, ఇప్పటికే ఆరు విడతలుగా పంపిణీ చేశామని పాలకులు ప్రచారం చేసుకుంటున్నా ఆచరణలో అపైన్ట్‌ బంజర్లు భూస్వాముల స్వాధీనంలోనే వున్నాయని ఎద్దేవాచేశారు.

రైతుకూలీసంఘం(ఆం.ప్ర.) జిల్లా కార్యదర్శి, కా॥ డి.వర్మ మాట్లాడుతూ శ్రీకాకుళ గిరిజన రైతాంగ పోరాట ఫలితంగా 1/70 చట్టం వచ్చిందని అయితే పోరాట ప్రాంతాలైన కురుపాం, గుమ్మ లక్ష్మీపురం మండలాలకే ఈ చట్టం వర్తింపు చేస్తున్నారని, దీనికి ఆనుకొని ఉన్న కొమరాడ, జియమ్మవలస, పార్వతీపురం, మక్కువ, సాలూరు, పాచిపెంట తరితర మండలాలలో ఈ చట్టం వర్తింపచేయకపోవడంతో గిరిజనేతర భూస్వాముల చేతుల్లో వేల ఎకరాల గిరిజనుల భూములు ఉన్నాయని, దీనివలన గిరిజనులకు తీవ్రంగా నష్టం జరుగుతున్నదని తెలియ చేశారు. ఈ మండలాలలో చదువుకున్న గిరిజనయువతీ, యువకులకు ఏజన్సీ సర్టిఫికేటు లేకపోవడంతో - లభించే ఆ అరాకొరా ఉద్యోగాలకు కూడా దూరమవు తున్నారని, రైతుకూలీసంఘం (ఆం.ప్ర) ఈ జిల్లాలో దీర్ఘకాలికంగా ఈ సమస్యపై ఆందోళనా కార్యక్రమాన్ని నిర్వహిస్తున్నదన్నారు.

గిరిజన - గిరిజనేతర పేదల హక్కుల పరిరక్షణ కమిటీ రాష్ట్ర కన్వీనర్‌ కా॥ ఇల్లా రామిరెడ్డి మాట్లాడుతూ

లోపభూయిష్టంగా వుంది. జరిగిన నష్టంతో పొంతన లేకుండా వుంది. ఉదా॥కు పరిపంటకు 15వేలు నుండి 20వేలు ఇప్పటివరకు ఎకరాకు ఖర్చుచేస్తే ప్రభుత్వం చెల్లిస్తానంటున్నది ఎకరానికి 4వేలు మాత్రమే. అదికూడా 50శాతంపైన పంటనష్టం జరిగితేనే! పైగా, 5ఎకరాలకు పైబడి ఎన్ని ఎకరాలు నష్టపోయినా ఆ పంటకు రైతుకు నష్టపరిహారం చెల్లించబడదు. ప్రభుత్వ ఆంక్షల నేపథ్యంలో కౌలురైతులకు ఈ మేరకు స్వల్ప పరిహారంకూడా అందే అవకాశంలేదు. ఎందుకంటే - కౌలు రైతులకు గుర్తింపుకార్డులు లేవు. రైతులతో కౌలుకు సంబంధించి మౌఖికంగా ఒప్పుందం మినహా, వ్రాతపూర్వక ఒప్పుందాలులేవు. దుర్మార్గమేమంటే నీలం తుఫానుకు 15కోట్లు, థానే తుఫానుకు 24కోట్లు, గత స॥ ఫిబ్రవరిలో కురిసిన భారీవర్షాలకు 3.91 కోట్లు పంటలు కోల్పోయిన రైతులు, కౌలు రైతులకు పరిహారంగా చెల్లించాల్సిన నిధులను ప్రభుత్వం ఇంతవరకు విడుదల చేయలేదంటేనే ప్రభుత్వ నిర్లక్ష్యం ఏ స్థాయిలో వుందో అర్థమవుతోంది. ప్రభుత్వ జోక్యం ఇంతటి సుందర మొదనష్టంగా వుంటే, ఇక ప్రస్తుత పై-లీన్‌, హెలెన్‌, లెహర్‌ తుఫాన్లకు, భారీవర్షాలకు పంటలు నష్టపోయిన రైతాంగానికి పరిహారం ఎప్పటికీ చెల్లించబడదేనో?!

5) పేద-సన్నకారు-చిన్నకారు రైతులు పూర్తిగాను; మధ్యతరగతి రైతుల్లో అధికభాగానికి - బ్యాంకు

అభివృద్ధి పేరుతో జరుగుతున్న విధ్వంసంలో మొదట బలిఅవుతున్నది గిరిజనులే అన్నారు. పోలవరం ప్రాజెక్టులో సుమారు 270 గిరిజన గ్రామాలు ముంపునకు గురిఅవుతున్నాయని దీనివలన గిరిజనులు భూమిని, అడవిని కోల్పోతున్నారని గిరిజన సాంప్రదాయాలు, సంస్కృతి నాశనం అవుతున్నాయని పాలకులపై ధ్వజమెత్తారు. అడవి నుండి గిరిజనులను తరిమివేయడానికి కేంద్ర, రాష్ట్రప్రభుత్వాలు పూను కుంటున్నాయని దీనికి వ్యతిరేకంగా ఉద్యమించాలని పిలుపునిచ్చారు.

సదస్సులో ఏఐఎఫ్‌టియు(న్యూ) రాష్ట్ర నాయకులు కామ్రేడ్స్‌ గణేష్‌ పండా, బెహరా శంకరరావు, రైతుకూలీసంఘం (ఆం.ప్ర) రాష్ట్ర కార్యవర్గ సభ్యులు కా॥ తాండ్ర అరుణ; జిల్లా నాయకులు కా॥ బొత్తు నర్సింగరావు, పి. శ్రీనునాయుడు, యం. భాస్కరరావు తదితరులు మాట్లాడారు. కొమరాడ మండల నాయకులు కద్రక వెంకటస్వామి గిరిజన కుయి భాషలో మాట్లాడి గిరిజనులను ఉత్సాహపర్చారు.

ఈ సదస్సుకు అధ్యక్షత వహించిన రైతుకూలీ సంఘం(ఆం.ప్ర) జిల్లా అధ్యక్షుడు కా॥ ఊయక ముత్యాలు ప్రవేశపెట్టిన ఈ క్రింది తీర్మానాలను ప్రతినిధులందరూ ఆమోదించారు.

తీర్మానాలు :

1. జిల్లాలోని 169 గిరిజన గ్రామాలను షెడ్యూల్డు ఏరియాగా ప్రకటించి గిరిజనుల భూములు

రుణాలు అందటంలేదు. కౌలురైతులకు రిజర్వ్‌ బ్యాంకు ఆదేశాలమేరకు రూ.50వేల వరకు రుణంఅందించాలని ఉన్నా ఎక్కడా అమలు కావడంలేదు. రైతాంగం ప్రధానంగా కౌలురైతులు 2రూ॥ల నుండి 3రూ॥ల వడ్డీకి ప్రైవేటు వడ్డీ వ్యాపారుల వద్ద, స్థానికభూస్వాముల, ధనికరైతుల వద్ద, పెత్తందార్ల వద్ద పురుగుమందుల, ఎరువుల పావుకార్ల వద్ద అప్పుచేస్తున్నారు. వడ్డీతోసహా చెల్లించే సరికి రైతులకు తలకుమించిన భారంగా వుంది. పంట నష్టం వల్ల అప్పులు తీర్చలేని స్థితిలో రుణ పూబిలో మరింతగా కూరుకుపోతున్నారు. కౌలురైతులకు అప్పును తీర్చడంతోపాటు కౌలుకూడా చెల్లించాల్సి రావడం అసాధ్యంగా పరిణమించింది.

డిమాండ్లు :

1. ఆత్మహత్యలకు, హఠాన్మరణాలకు గురైన కౌలురైతుల కుటుంబాలను అన్నివిధాలా ప్రభుత్వం ఆదుకోవాలి. మృతుల కుటుంబాలకు 5లక్షల ఎక్స్‌గ్రేషియా చెల్లించాలి. వారి అప్పులు రద్దుచేయాలి. రబీపంటకు విత్తనాలు, ఎరువులు ఉచితంగా అందించాలి.
2. పంటలు కోల్పోయిన రైతాంగానికి ఎకరానికి పరిపంటకు రూ. 15వేలు, వేరుశనగ పంటకు 15వేలు, అరటి, ప్రత్తి, మిరప పంటలకు 30వేలు చొప్పున, కూరగాయలకు 25వేలు చొప్పున నష్టపరిహారం అందించాలి. అన్నిరకాల అప్పులు

గిరిజనులకే అప్పగించాలి.
2. అటవీ హక్కుల చట్టాన్ని అమలుచేసి గిరిజను లందరికి అడవిపై, అటవీ ఉత్పత్తులపై హక్కులు కల్పించాలి.
3. అటవీ ఉత్పత్తులకు గిట్టుబాటు ధరలు కల్పించాలి.
4. ఏజన్సీలో విద్య, వైద్యం, మంచినీటి సౌకర్యాలను పూర్తిస్థాయిలో అందించాలి.
5. రిజర్వు ఫారెస్టు ఆటంకాలను తొలగించి కొండలపై గ్రామాలకు రహదారులు ఏర్పాటుచేయాలి.

సదస్సు ప్రారంభానికి ముందు ప్రజాకళాకారులు ప్రదర్శించిన పాటలు, గిరిజన సాంప్రదాయక నృత్యాలు సదస్సుకు హాజరైన గిరిజన, ప్రజానీకాన్ని ఆకట్టుకొన్నాయి.

ఎర్రజెండాలతో సాగిన గిరిజన ప్రదర్శన

సదస్సు ప్రాంగణం నుండి వేలాది గిరిజన, రైతుకూలీల ప్రదర్శన ప్రారంభమై స్థానిక శివాజీ బొమ్మ, వెంకటేశ్వర డీలక్స్‌, చిన్నబజారు, బోస్‌బొమ్మ సెంటర్‌ల మీదుగా ఆర్‌.టి.సి కాంప్లెక్స్‌ వరకు సాగింది. ‘పోడుహక్కు - గిరిజనుల జన్మహక్కు’ అని, ‘అడవి, భూమి, నీరు, అటవీ సంపదలపై ఆదివాసీలదే హక్కు’ అని, ‘గిరిజనులపట్ల పాలకుల నిర్లక్ష్యవైఖరిని ఖండించా’ లని పెద్దఎత్తున గిరిజనులు నినదించారు. ప్రదర్శన ముందు భాగాన గిరిజన సాంప్రదాయక నృత్యాలైన కింద్రీ, ప్రజా కళాకారుల డప్పుల ప్రదర్శన సాలూరు పట్టణ ప్రజలను ఆకట్టుకున్నాయి.
★

వరుస తుఫాన్లు... (చివరి పేజీ నుండి)

నిర్ధారణలు :

1) 2లక్షల ఎకరాల్లో బి.పి.టి, 5204 వరిపంట ప్రధానంగా సాగుచేశారు. బి.పి.టి వరి మొక్క వెన్నుగడ బలహీనమైంది. కొద్దిపాటి ముంపుకు, గాలులకు కాండం విరిగి పూర్తిగా నేలకు కరుచుకుంటుంది. వాస్తవానికి తరచూ తుఫాన్లకు, వాయుగుండాలకు గురయ్యే తీరప్రాంతంలో సాగుచేయదగ్గ విత్తనం కాదు. ఈ విత్తనం వల్ల పంటనష్టం భారీగా జరిగింది. రైస్‌మిల్లర్ల యజమానులు, వ్యాపారులు చేసిన ప్రచారం, మిగిలిన వరి రకాల కంటే ఎక్కువధర వస్తుందని ఆశించి రైతులు పెద్దఎత్తున బి.పి.టి సాగుచేశారు. దీంతో రైతులు - ప్రధానంగా కౌలురైతులు భారీగా నష్టపోయారు.
2) జిల్లాలో మేజర్‌, మీడియం, మైనర్‌డ్రైన్లు అనేక సం॥లుగా మరమ్మత్తులు లేక చాలా అధ్వాన్నంగా ఉన్నాయి. చిన్నాపురం వంటి ప్రాంతాల్లో కొన్ని డ్రైన్లకు మరమ్మత్తులు జరిగినా సక్రమంగా జరగలేదు. మురుగుకాల్వలు అధ్వానంగాఉండటం పంటలనష్టానికి మరో ప్రధానకారణంగా ఉంది. కౌలు రైతులు మృతిచెందిన గ్రామాల్లో మురుగు నీటి పారుదల వ్యవస్థ దుస్థితి నగ్నంగా కనపడుతోంది. 2007 సం॥లో చేపట్టిన మేజర్‌, మీడియం, మైనర్‌ మురుగు కాల్వల మరమ్మత్తులు నత్తనడక నడుస్తున్నాయి. మరమ్మత్తులు 30శాతం మించి జరగలేదు. దీనిలో అనేక అవకతవకలు, అక్రమాలు చోటుచేసుకున్నాయి. డ్రైన్ల మరమ్మత్తులకు ప్రభుత్వం కృష్ణాడెల్టాకు రూ. 2183కోట్లు, పశ్చిమడెల్టాకు రూ. 1200కోట్లు కేటాయించింది. పనులు ప్రారంభం కాకుండానే కాంట్రాక్టర్లు 70కోట్లు దండుకున్నారు. డ్రైన్ల మరమ్మత్తుల్లో ప్రభుత్వ నిర్లక్ష్యం రైతులను బలిగొంటోంది.

3) తుఫాన్లు, భారీ వర్షాలకు జరిగే పంటల, ఆస్తుల, ప్రాణ నష్టాలను కనీసస్థాయికి తగ్గించేందుకు తగిన సాంకేతిక నైపుణ్యం, యంత్రాంగం కల్గిఉన్నా - ప్రభుత్వం యొక్క ఘోర నిర్లక్ష్యం మరో ప్రధాన కారణంగా వుంది. తీరప్రాంతంలో తుఫాన్లు, వాయుగుండాల వల్ల జరిగే పంటల నష్టాలకు రైతులను బలిచేస్తున్నారు. ప్రభుత్వం ఆదు కొంటుందనే నమ్మకం రైతులలో, కౌలురైతులలో ఏమాత్రంలేదు. ఉదాసీనంగా, నిరాశానిస్పృహలలో ఉన్నారు. అందుకే దిక్కుతోచని స్థితిలో ఆత్మహత్యలకు పాల్పడుతున్నారు; హఠాన్మరణాలకు గురౌతున్నారు. ఈ స్థితిలో రైతుల మరణాలకు ప్రభుత్వం బాధ్యతవహించాలి. కానీ బాధ్యత వహించటం అలావుంచి ప్రభుత్వం నిర్లక్ష్యంగా వ్యవహరిస్తోంది. అనేకమంది మృతుల కుటుంబాల వద్దకు రెవిన్యూ అధికారులు కనీసం వెళ్ళలేదంటే రైతులను ఆదుకోవడంలో ప్రభుత్వానికి ఏమాత్రం ఆసక్తి, చిత్తశుద్ధి లేదని స్పష్టమవుతోంది.
4) పంటల నష్టానికి ప్రభుత్వం చెల్లిస్తున్న పరిహారం

తుఫాను బాధితులకు పరిహారానికై ఆందోళన

బందరు, 24-11-13 :

ఫై-లీన్‌, హెలెన్‌ తుఫానులకు, భారీవర్షాలకు పంటలు కోల్పోయిన రైతాంగానికి; పట్టణ శివారు ప్రాంతంలోని పేదల కాలనీలలో ఇళ్ళల్లోకి నీళ్ళు చేరి పాక్షికంగా, పూర్తిగా ధ్వంసం అయిన ఇళ్ళకు; మగ్గం గుంటల్లోకి నీరుచేరి నష్టపోయిన చేనేత కార్మికులకు తక్షణం పరిహారంచెల్లించాలని డిమాండ్‌చేస్తూ రైతుకూలీ సంఘం(ఆం.ప్ర.) కృష్ణాజిల్లాశాఖ పిలుపులో భాగంగా 24-11-13న స్థానిక తహశిల్దారు కార్యాలయం వద్ద మచిలీపట్నంశాఖ ఆధ్వర్యంలో బాధితులు ధర్నా నిర్వహించారు.

ఈ ధర్నాను ఉద్దేశించి ఏఐఎఫ్‌టియు(న్యూ) రాష్ట్రకార్యదర్శి కా॥యద్దనపూడి సోని మాట్లాడుతూ ప్రభుత్వం తీరప్రాంత ప్రజానీకపు ఆస్తులను, పంటలను తుఫాన్లనుండి, భారీ వర్షాల బారినుండి కాపాడటంలో నిర్లక్ష్యంగా వ్యవహరిస్తోందని; తగిన సాంకేతిక పరిజ్ఞానం, యంత్రాంగం వున్నప్పటికీ నష్టాలను కనీసస్థాయికి తగ్గించేందుకు దీర్ఘకాలిక ప్రణాళికతో సమర్థవంతమైన చర్యలకు పూనుకోవటంలేదని; కృష్ణాజిల్లా పరిధిలో సమగ్ర సాగునీటిపారుదల, మురుగునీటి పారుదల వ్యవస్థలను పూర్తిస్థాయిలో ఆధునీకరించకపోవటంతో నష్టతీవ్రత పెరుగుతోంద న్నారు. తీరప్రాంతంలో ముంపును, తెగుళ్ళను

తట్టుకోగలిగే విత్తనాలను రూపొందించాలని డిమాండ్‌ చేశారు. ఈ స్థితిలో ముంపు బాధిత ప్రజానీకమంతా సంఘటితంగా ఉద్యమించకుంటే కనీస పరిహారాన్ని కూడా ఈ ప్రభుత్వాలు అందించవన్నారు. ఈ కార్యక్రమంలో ఇంకా రైతుకూలీసంఘం(ఆం.ప్ర.) జిల్లా నాయకులు కా॥ పామర్తి అంజమ్మ, జగన్‌; ఏఐఎఫ్‌టియు(న్యూ) నాయకులు కా॥ జి.మల్లేష్‌ తదితరులు పాల్గొని నాయకత్వం వహించారు. ధర్నాలో చిన్నాపురం, సింహాచలం, కృష్ణానగర్‌, మచిలీపట్నం శివారు అరుణోదయకాలని, ఆదర్శనగర్‌, శ్రామిక నగర్‌లకుచెందిన బాధితప్రజలు, రైతాంగం పాల్గొన్నారు. ధర్నా అనంతరం తమ డిమాండ్లతో కూడిన మెమోరాండాన్ని తహశిలుదారుకు అందచేశారు.

నందిగామ ఏరియా, 23-11-13 :

పంటల దిగుబడిని ప్రాతిపదికగా తీసుకొని జరిగిన పంటనష్టాన్ని అంచనావేసి రైతులకు పరిహారాన్ని వెంటనే చెల్లించాలని డిమాండ్‌చేస్తూ రైతుకూలీ సంఘం(ఆం.ప్ర.) నందిగామ ఏరియాశాఖ ఆధ్వర్యంలో 23-11-13న నందిగామ తహశిల్దారు కార్యాలయం వద్ద; 26-11-13న చందర్లపాడు తహశిల్దారు కార్యాలయంవద్ద ధర్నా కార్యక్రమాలు నిర్వహించి ఆయా మండల తహశిల్దార్లకు మెమోరాండం అందజేశారు.

నందిగామలో జరిగిన ధర్నాలో రైతుకూలీసంఘం (ఆం.ప్ర) కృష్ణాజిల్లా నాయకులు కా॥ఎం.రాంబాబు మాట్లాడుతూ తుఫాను వెలిసినాక అధికార, ప్రతిపక్ష నాయకులు, ప్రభుత్వాధికారులు పంట పొలాల చుట్టూ తిరిగి హడావుడిచేసి తడిసి, కుళ్ళిపోయి రాలిపోతున్న పత్తికాయలను, మొలకెత్తిన పత్తిని చూసి, నష్టం వేల కోట్లలోనే వుంటుందని మొసలికన్నీరు కార్చారన్నారు. చివరకు రైతులకు పరిహారం చెల్లంపు దగ్గరకొచ్చేసరికి ఎన్నో మెలికెలుపెడుతూ మొండిచేయిచూపుతున్నా రన్నారు. మరోవైపున పంటల బీమాపథకాన్ని ఫ్రైవేటు కంపెనీలకు అప్పగించటాన్ని ఆయన తీవ్రంగా నిరసించారు. 2010,11,12లలో పంట నష్టపోయిన రైతులకు ఇప్పటికీ ఈ ప్రాంతంలో నష్టపరిహారం చెల్లించలేదంటే ప్రభుత్వం రైతాంగంపట్ల ఎంతటి నిర్లక్ష్యంగా వుందో అర్థమౌతోందని, పాలకుల మెడలు వంచటానికి రైతాంగం మరింత తీవ్ర ఆందోళనలకు సిద్ధం కావాలని పిలుపునిచ్చారు.

ఈ కార్యక్రమాలలో రైతుకూలీసంఘం(ఆం.ప్ర.) కృష్ణాజిల్లా నాయకులు కామ్రేడ్స్‌ యాదల నాగేశ్వరరావు, కాసరవెల్లి మసాసే; స్త్రీవిముక్తి సంఘటన నాయకులు కా॥ఎమ్.కామేశ్వరి తదితరులు పాల్గొని నాయకత్వం వహించారు.
★

'అడవి, భూమి, నీరు, అటవీ సంపదలపై హక్కు ఆదివాసీలదే'

రైతుకూలీ సంఘం (ఆం.ప్ర.) విజయనగరం జిల్లా సదస్సులో డాక్టర్ బి.డి. శర్మ పిలుపు

సాలూరు, 23-12-13 :

రైతుకూలీసంఘం(ఆం.ప్ర.) ఆధ్వర్యంలో విజయనగరం జిల్లా, సాలూరు వెలమపేట సీతారామ కళ్యాణమండపంలో - 'గిరిజన హక్కులు, చట్టాలు పాలకుల నిర్లక్ష్యవైఖరి - అడవికి, భూమికి దూర మవుతున్న గిరిజనులు' అనే అంశంపై జిల్లాస్థాయి గిరిజన సదస్సు జరిగింది. కురుపాం, జియమ్మవలస, కొమరాడ, పార్వతీపురం, మక్కువ, సాలూరు, పాచిపెంట తదితర మండలాల నుండి ఈ సదస్సుకు హాజరైన వేలాదిమంది గిరిజనులనుద్దేశించి సదస్సుకు ముఖ్యవక్తగా విచ్చేసిన మాజీ జాతీయ ఎస్.సి, ఎస్.టి, కమీషనర్ డాక్టర్ బి.డి.శర్మ ప్రసంగించారు. వేలాది సంవత్సరాలుగా అడివినే కన్నతల్లిగా నమ్ముకొని జీవిస్తున్న ఆదివాసీలకు రక్షణ లేకుండా పోతోందని ఆయన ఆవేదన వ్యక్తం చేశారు. రాజుల కాలంలోను, బ్రిటీష్ వారి పరిపాలనలోను అడవిహక్కు కోసం, గిరిజనుల రక్షణకోసం వందలాది తిరుగుబాట్లు జరగడంతో భారత రాజ్యాంగంలోని 5,6 షెడ్యూల్లలో ప్రత్యేకంగా గిరిజన ప్రాంతాలను వర్గీకరణచేయటం జరిగిందని, అయినప్పటికీ గిరిజనప్రాంతాలకు



సాలూరు - సదస్సులో ప్రసంగిస్తున్న జి.డి.శర్మ; ఆయన ప్రసంగాన్ని అనువదిస్తున్న కా॥ రూస్సీ; సభకు హాజరైన గిరిజనులు

హక్కులు కల్పించటంలో ప్రభుత్వం ఘోర నిర్లక్ష్యం ప్రదర్శిస్తున్నదని ఆయన విమర్శించారు. గిరిజన రక్షణ కొరకు ఉద్దేశించిన 1/70చట్టం, పీసాచట్టం, 2005 అటవీహక్కులచట్టాలను సమర్థవంతంగా, సక్రమంగా అమలు పర్చాలని అడవి, భూమి, నీరు, అటవీ సంపదలపై హక్కు ఆదివాసీలకే వుండాలని ఆయన పునరుద్ఘాటించారు.

అఖిల భారత ఖేత్ మజ్దూర్ కిసాన్ సభ ర్యూర్బండ్ రాష్ట్ర నాయకులు కామ్రేడ్ శంభూమహతో మాట్లాడుతూ అటవీసంపదలను రక్షిస్తున్న ఆదివాసులను తరిమివేసి

సామ్రాజ్యవాదులకు, బహుళజాతి కంపెనీలకు, బడాపెట్టుబడిదారులకు పాలకులు అటవీసంపదను అప్పగిస్తున్నారని దీనిలో భాగంగానే ర్యూర్బండ్ రాష్ట్రంలో ఆదివాసులను అడవి నుండి తరిమివేసి బాక్సైట్, మాంగనీసు సంపదను పాలకవర్గాల ప్రతినిధులు, కార్పొరేటు కంపెనీలు కొల్లగొడుతున్నాయని, ఆంధ్ర ప్రదేశ్‌లో కూడా చింతపల్లి, అరుకు, పాడేరు ఏరియా లలో వున్న బాక్సైట్ సంపదను కొల్లగొడ్తు న్నాయని, ఈ కుట్రలకు, దోపిడీకి వ్యతిరేకంగా ఆదివాసీలందరూ ఐక్యంగా ఉద్యమించాలని పిలుపునిచ్చారు.

రైతుకూలీసంఘం (ఆం.ప్ర.) రాష్ట్ర అధ్యక్షులు కా॥ సింహాద్రి రూస్సీ మాట్లాడుతూ గిరిజనుల మౌలిక జీవనాధారమైన భూమి, అడవిపై హక్కులు కల్పించకుండా, గిరిజనోద్ధరణ కోసం కోట్లరూ॥లు ఖర్చు చేస్తున్నట్లుగా పాలకులు పెద్ద ఎత్తున ప్రచారానికి పూనుకుంటున్నారని; రాష్ట్రంలో 806 గ్రామాలు, అందులో ఈ జిల్లాలోనే 169 గ్రామాలను ఏజెన్సీ (షెడ్యూల్లు) ప్రాంతంగా ప్రకటించవలసిన అవసరం ఉందని 1990 సం॥లోనే రాష్ట్రప్రభుత్వానికి ప్రతిపాదనలు వెళ్ళినా (తరువాతి 7వ పేజీలో)

వరుస తుఫాన్లు, భారీవర్షాలకు పంటలను నేట్టిపోయిన కౌలురైతుల హితార్థరంగాలు, ఆత్మహత్యలు

కృష్ణాజిల్లా రైతుకూలీసంఘం (ఆం.ప్ర.) బృందాల క్షేత్రస్థాయి పరిశీలన - నిర్ధారణలు - డిమాండ్స్

కృష్ణాజిల్లాలో ప్రస్తుత ఖరీఫ్ సీజన్‌లో వరి, ఇతర వాణిజ్యపంటలు మొత్తం 3.80 లక్షల ఎకరాల్లో 5.59 లక్షలమంది రైతులు సాగుచేస్తున్నారు. ఇందులో వరిపంట 2.77లక్షల ఎకరాల్లో సాగుచేశారు. వ్యవసాయంలో 60శాతంపైగా కౌలురైతులు ఉన్నారు. వరిపంటకు ఎకరాకు 12 నుండి 22 బస్తాల వరకు కౌలు చెల్లిస్తున్నారు. ఇప్పటికే ఎకరాకు వరిపంటకు 15 నుండి 20వేల వరకు పెట్టుబడి పెట్టారు. ఉత్పత్తి ఖర్చులు పెరిగి, గిట్టుబాటు ధరల్లేక, చేసిన అప్పులను వడ్డీతోసహా, కౌలు కూడా చెల్లించాల్సి రావటంతో

కౌలుకు సాగుచేయడం రైతులకు పెనుభారంగా మారిపోయింది. బ్యాంకురుణాలు, ప్రకృతి వైపరీత్యాల వల్ల జరిగే పంట నష్టాలకు ఇచ్చే కనీసపాటి పరిహారం కూడా భూ యజమానులకే దక్కుతోంది తప్ప కౌలు రైతులకు అందటంలేదు. ఈ సంగతి వరుసగా విరుచుకుపడిన పై-లీన్, హెలెన్, లెహర్ తుఫాన్లకు, భారీవర్షాలకు వరి, వేరుశనగ, అరటి, కూరగాయలు, ప్రత్తి, మిర్చి వగైరా పంటలు దారుణంగా దెబ్బతిన్నాయి. వరిపంట 92వేల హెక్టార్లు, ప్రత్తి 26వేల హెక్టార్లు, మిర్చి, కూరగాయలు, వేరుశనగ ఇంకా ఇతర

పంటలకు నష్టం జరిగింది. ఈ పరిస్థితుల్లో ప్రభుత్వం తమను అన్ని విధాలా ఆదుకొంటుందనే నమ్మకంలేని, ఏ దిక్కు తోచని స్థితిలో రైతులు, ప్రధానంగా కౌలురైతులు తీవ్ర ఆవేదనకు లోనై వాహనస్థరణాలకు గురౌతున్నారు. గత 15సం॥లో అధికారిక లెక్కల ప్రకారం జిల్లాలో 69మంది రైతులు మృతిచెందారు. ప్రస్తుత పై-లీన్, హెలెన్, లెహర్ తుఫాన్లకు, భారీవర్షాలకు పంటలు నష్టపోయిన కౌలురైతులు 12మంది మరణించారు. ఈ నేపథ్యంలో రైతుకూలీ సంఘం(ఆం.ప్ర) జిల్లాశాఖ ఆధ్వర్యంలో జిల్లా సహాయ

కార్యదర్శి కా॥ యు. వీరబాబు, జిల్లా కోశాధికారి తలసీల లీలామనోహర్, జిల్లా కార్యవర్గసభ్యులు కామ్రేడ్స్ ఎం.రాంబాబు, ఈవూరి రాంబాబు, జె.జగన్మో 29-10-13 నుండి 17-12-13 మధ్య కాలంలో మూడుబృందాలుగా ఆత్మహత్యలు చేసుకున్న, గుండెపోటు, మెదడులో నరాలుచిల్లి మృతిచెందిన కౌలు రైతుల గ్రామాలలో క్షేత్రస్థాయి పరిశీలన జరిపారు. పంటల నష్టం, మృతుల ఆర్థిక స్థితిగతులు, మురుగు కాల్పుల తీరుతెన్నుల వివరాలు సేకరించారు. (పత్రిక చూడండి) (తరువాతి 7వ పేజీలో)

సం.	గ్రామం	రైతు/కౌలురైతు	పేరు/వయస్సు	సేద్యంచేసిన భూమి	ఎకరాకు చెల్లించాల్సిన కౌలు	సేద్యానికి అయిన ఖర్చు	వేసిన పంట	పంటనష్టం	మరణించిన తేదీ
1	మచిలీపట్నం(మం) చిన్నాపురం గ్రామం	కౌలురైతు	కోన గోపాలరావు(52సం॥లు)	సొంతం / 1 ఎకరా కౌలు / 5 ఎకరాలు	12 బస్తాలు	1.08 లక్షలు	వరి(జపిటి)	75%	27-10-13 (గుండెపోటు)
2	కంబికవర్ల (మం) కంబికవర్ల గ్రామం	కౌలురైతు	కనకపూడి విశ్వేశ్వరరావు(37సం॥లు)	కౌలు / అర ఎకరం	12 బస్తాలు	10 వేలు	వరి(జపిటి)	75%	10-11-13 (గుండెపోటు)
3	నాగాయలంక(మం) ఏలీముగ గ్రామం	కౌలురైతు	కొక్కిలిగడ్డ నారాయణ(50సం॥లు)	కౌలు / 5 ఎకరాలు	14 బస్తాలు	90 వేలు	వరి(జపిటి)	75%	13-11-13 (పురుగుమందు తాగి)
4	నందివాడ(మం) తుమ్మలపల్లి గ్రామం	కౌలురైతు	మసిముక్కు శ్యామలరాజు(50సం॥లు)	సొంతం / 2 ఎకరాలు కౌలు / 17.5 ఎకరాలు	13 బస్తాలు	3.50 లక్షలు	వరి(1061)	75%	23-11-13(గుండెపోటు)
5	అవనిగడ్డ(మం) అశ్వారావుపాలెం గ్రామం	కౌలురైతు	తక్కిళ్ళ నాగరాజు(27సం॥లు)	కౌలు / 10 ఎకరాలు	30వేల రూ॥లు	5 లక్షలు	వరి(జపిటి)	50%పైగా	27-11-13(మెదడులో రక్తస్రావం)
6	పెడన(మం) నదిగం గ్రామం	కౌలురైతు	జన్ను పాపయ్య(50సం॥లు)	సొంతం / 3 ఎకరాలు కౌలు / 10 ఎకరాలు	13 బస్తాలు	2.60 లక్షలు	వరి(జపిటి)	75%పైగా	17-11-13(గుండెపోటు)
7	మొవ్వ(మం) అవిరపూడి గ్రామం	కౌలురైతు	మేడిశెట్టి రాంబాబు(55సం॥లు)	సొంతం / 1.5 ఎకరా కౌలు / 10 ఎకరాలు	19 బస్తాలు	2లక్షలపైగా	వరి(జపిటి)	75%పైగా	28-11-13(గుండెపోటు)
8	పెదపారుపూడి(మం) జమ్మిదింటకుర్చుగ్రామం	కౌలురైతు	గంటా సతీష్ కుమార్(32సం॥లు)	కౌలు / 1 ఎకరా	22 బస్తాలు	20 వేలు	వరి(1061)	50%పైగా	2-12-13(గుండెపోటు)
9	మొవ్వ(మం) చినముత్తేవి చక్రధర్కాలని	కౌలురైతు	కూబిపూడి పోతురాజు(50సం॥లు)	కౌలు / 2.5 ఎకరా	18 బస్తాలు	38 వేలు	వరి (1061)	75%	3-12-13(గుండెపోటు)
10	విజయవాడ రూరల్(మం) కొత్తూరు తాడేపల్లి గ్రామం	కౌలురైతు	బబ్రి జోజిబాబు(35సం॥లు)	కౌలు / 6 ఎకరాలు	20 వేల రూ॥లు	24 వేలు	మామిడి	75%	5-12-13(పురుగుమందు త్రాగి)
11	జి.కొండూరు(మం) కందులపాడు శివారు చేగిరెడ్డిపాడు గ్రామం	కౌలురైతు	మందా కొండయ్య(57సం॥లు)	కౌలు / 6 ఎకరాలు కౌలు / 3 ఎకరాలు		2 లక్షలు	వరి బంతిపూలు	75%	7-12-13(గుండెపోటు)
12	గూడూరు(మం) కోకా నారాయణ పాలెం గ్రామం	కౌలురైతు	యర్రంశెట్టి సూర్యచంద్రరావు(59సం॥లు)	కౌలు / 4 ఎకరాలు	14 బస్తాలు	76 వేలు	వరి(జపిటి)	50%పైగా	8-12-13(గుండెపోటు)